



శ్రీ

# రామాయణరత్నాకరము

శ్రీ  
రంగ  
రత్నాకర

వంగీపురం రంగస్వామయ్యంగారు

పాకాల

★





శ్రీ  
రాళ్లపల్లి అనంతకృష్ణశర్మ

**R. ANANTHA KRISHNA SARMA**

READER IN MUSIC

SRI VENKATESVARA ORIENTAL INSTITUTE,

**TIRUPATI**

*Date 19-12-1954.*

శ్రీ వంగీపురం రంగస్వామయ్యంగారు రచించిన రామాయణ రత్నాకరమును అందందు చూచితిని. శ్రీరామనిమిది భక్తియు, శ్రీ రామాయణమనందలి రుచియు వీరి నీ కార్యమునకు పేరేచినవి. వాల్మీకి మహాకవిశ్వరుని మార్గమునే యనుసరించి, యాతని మాటల ముత్యాలే సంగ్రహించి సుగ్రహమగు వచనముగా వీ రనువదించినారు. ఇది ప్రధానముగా జిజ్ఞాసువులగు శ్రీ బాల వృద్ధులకు శ్రీరామచరితామృతమును గ్రోల నందిచ్చును. మఱి అందందు వ్యాఖ్యాతల భావములును చతురతతో కథా ప్రణాళిలో మేళగించినారు గనుక సామాన్యముగ వాల్మీకి కావ్యరత్నము చదువుకొనఁగలవానికిఁగూడ తెలిసికొని రసింపఁదగి యనేక విషయము లిందు గలవు. ఎందఁఁడెన్ని విధముల వ్రాసినను పునరుక్తి యనిపింపనిది శ్రీరామకథ. మఱి శ్రీ రంగస్వామయ్యంగారి శయ్య మధురమై కోమల మైనది. ఉపాధ్యాయవృత్తిలో ఎన్నో సంవత్సరములు మెదిగినవారగునక విద్యార్థుల హృదయ సౌకుమార్యమును చెఱుపని కైలిని వీరు అలవరుచు కొన్నారు. వీరికి అంధ్రలోకము స్వాగతమిచ్చును గాక యని ఆశంపించు చున్నాను.

రా. అనంతకృష్ణశర్మ.





# విషయ సూచిక .

			పుట
1. రామాయణోదయము	...	...	5
2. అవతారము	...	...	12
ఋష్యశృంగుఁడు	...	...	13
అవతారము	...	...	18
నామకరణము	...	...	19
పరస్పరప్రేమ	...	...	21
3. విశ్వామిత్రుని యజ్ఞము	...	...	22
4. మిథిలానగర గమనము	...	...	31
సగరునివృత్తాంతము	...	...	32
అహల్యావృత్తాంతము	...	...	35
విశ్వామిత్రుని చరిత్రము	...	...	38
శునశ్శేపునివృత్తాంతము	...	...	41
5. కల్యాణము	...	...	44
సీతాకల్యాణము	...	...	50
6. పట్టాభిషేక భంగము	...	...	56
మంథర కైకేయికి దుర్బోధనలుసేయుట	...	...	61
కైకేయి లొంగుట	...	...	64
దశరథుని రాక	...	...	64
7. అరణ్య గమనము	...	...	73
రాముఁడు సీతకడకుఁబోవుట	...	...	78
దశరథుని యనుజ్ఞ	...	...	83
సుమంతుడు కైకనుదూరుట	...	...	84
పయనము	...	...	86
8. పాదుఁ కాపట్టాభిషేకము	...	...	90
దశరథుని మరణము	...	...	93
భరతుని రాక	...	...	94

భరతుని ముఖము	...	...	96
భరతుని శేషభములు	...	...	99
దశరథుని యంత్యక్రియలు	...	...	100
భరతుడు రాముని బ్రాహ్మింపనేగుట	...	...	101
రాముని దర్శించుట	...	...	105

## విన్నపము.

శ్రీరాముని ప్రేరేపణముచే నుద్యోగ విరమణసమయమున నామతి కత్యంతోపయోగమగు కైంకర్యమని తోచిన రామచరితామృతమును “రామాయణరత్నాకరమును” నామంబున సులభశైలిని వ్రాసి భక్తకోటి కందించుట ధర్మమని యీ గ్రంథ ముద్రణమునకు సాహసించితిని. నావంటి యల్పజ్ఞునకు నశక్తున కియ్యది యసాధ్యమే యయ్యును భగవదాజ్ఞ నుల్లంఘింప వీలులేదని దీనికొక యజ్ఞమని పవిత్రముగ నెంచిన శ్రీరామభక్తచరణదాసుని సంకల్పము నెఱవేరుటకు రెండు మూడు భాగములుగ ముద్రింపఁదగు సహాయ మొనర్తురని తలంచెదను.

పాకాల, }  
5—2—1955.

భక్తింఘ్రిరేణు,  
గ్రంథకర్త.

గ్రంథము దొటకుచోటు.

1. వి. రంగస్వామి, గ్రంథకర్త, పాకాల.
2. సి. యం. శ్యామారావు, రిటైర్డ్ టీచరు, 157/6 బ్రాహ్మణవీధి, చిత్తూరు.

# శ్రీ రామాయణరత్నాకరము

## 1 రామాయణోదయము

శ్రీమన్నారాయణుని దశావతారములలో నేడవది శ్రీరామావతారము. బ్రహ్మలోకమున శతకోటి శ్లోకములతో వెలయు శ్రీమద్రామాయణము భూలోకమున మానవులకుం దగినరీతిని వ్రాయించుట మానవులకు మోక్షోపాయమగునని బ్రహ్మ తలచెను. అతఁడు తన మానసపుత్రుడగు నారదుని పిలిచి 'నీవు భూలోకమున వాల్మీకిచే శ్రీమద్రామాయణము రచియింపఁజేయుమ'నియె అందులకు కారణమున్నది. వాల్మీకి బ్రాహ్మణుడై జన్మించి బోయస్త్రీ సాంగత్యమునకుటుంబవృద్ధిచేసికొని జీవనోపాయముగానక దొంగలతోఁజేరి బాటసారుల వధించి వారిసొత్తు నపహరించుచుండెను. అతని యందు దయ తలచి సప్తఋషులు వృద్ధులవలె మూటలనెత్తుకొని యా మార్గమున వచ్చిరి. వారిని చూచినంతనే వాల్మీకి నిలునిలుండని యడ్డగించెను. వా రేల మమ్మడ్డగింతువని యడుగ నాలుబిడ్డలబోషింప నేనిట్లు వచ్చినవారిని వధించి వారి సొత్తు నపహరించుచుందు ననెను. అంత వారు మేమిచ్చటనే యుందుము. అట్లు గాకున్న మేము బంగారము దొంగిలించిన వారు, మద్యము త్రాగినవారు, గురుపత్నిని చెఱచినవారు, పొందు పాపఫలముల ననుభవింతుమని ఒట్టుపెట్టుకొని యిట్లు నిరి. 'ఓరీ, నీ వింటికిఁబోయి నీ యాలుబిడ్డల వేఱువేఱుగ

నేను మహాపాపములుచేసి తెచ్చు సాత్తును బాల్గొందురే నా పాపమునుగూడ పంచుకొనుడని యడుగుము. వారేమిచెప్పదురో వచ్చి మాతోఁజెప్పుము పొమ్మనిరి. వాఁడట్లే వారల నడుగ వారిలో నొక్కరైనను సమ్మతింపక నీసాత్తుకు హక్కుదారులమేగాని నీ పాపములతో మా కగత్యములే దనిరి. నా భార్య, నాబిడ్డలని యహంకరించుచుండినవాఁడు. మునులఁజూచి వారికి మ్రొక్కి, యాలుబిడ్డలసంబంధ మెట్టిదని తెలిసికొంటిని. ఇక మోక్షమునకు దారిజూపుడని బ్రతిమాలెను. వారు కరుణించి రామయనినను పలుకలేడనితలంచి “మరామరా” యని జపించుచుండుము, మేము మరల వత్తుమని వెడలిపోయిరి. అతఁడొకేపట్టుదలతో నామంత్రమును జపించుచు నిశ్చేష్టుండై యుండ నతనిచుట్టు పుట్టపెరిగినది. వారు చాలకాలమున కచ్చటికివచ్చి మునీశ్వరా, వాల్మీకీ, వెడలి రమ్మనిని. అతఁడు సూర్యనివంటి తేజస్సుతో నాపుట్లనుండి వెలువడినందున వాల్మీకియను పేరుపొందెను. “రామ”యను రెండక్షరములను వ్యత్యస్తముగఁ బలికయుఁ దాను గూడఁ బెట్టిన కొంఠంతపాపమును బోఁగొట్టుకొనినాఁడు. ఇది రామ నామ మహిమవలననేకదా. అతని చేతులార శ్రీరామ చంద్రనిచరిత్రము వ్రాయించుట సర్వవిధములనొప్పి లోకమునకొక గుణపాఠముగ నేర్పడునని బ్రహ్మదేవుఁ డతనియొద్దకు నారదునిఁ బంపెను.

నారదుఁ డెట్టివాఁడు? ఎవరి నాలుగు మోములనుండి నాలుగు వేదములు పుట్టెనో యట్టి బ్రహ్మదేవుని పుత్రుఁడు. జరిగినది జరుగుచున్నది జరుగనున్నది తెలిసినవాఁడు. తలఁచి

నంతనె మూఁడు లోకములు సంచరించువాఁడు. లోకులకుఁ గలహాభోజనుఁడుగఁ జూపట్టునేగాని నిజముగ శ్రీమన్నారాయణుని సంకల్పము ననుసరించి మున్నుందుగఁ బరిసీతులు చక్కఁబెట్టును. అట్టి నారదుఁడు వచ్చినంతనె వాల్మీకి యెదురేగి నమస్కరించి తోడితెచ్చి యర్ఘ్యపాద్యాదులనిచ్చి యుచి తాసనమునఁ గూర్చుండనిచ్చి కుశలంబులడిగి యిట్లని ప్రశ్నించెను. “బ్రహ్మరీ! ఇకాకలమున నీలోకమున సద్గుణములు గలిగి, పరాక్రమశాలియై, ధర్మముదెలిసినవాఁడును, మేలు మఱువనివాఁడును, నిత్యసత్యవ్రతుఁడును, దృఢమగు నియమము పాటించువాఁడును, కులాచారమును విడువనివాఁడును, సకల ప్రాణులయందు మేలుదలంచువాఁడును, సకలవిద్యలు నేర్చినవాఁడును, కార్యనిపుణుఁడును, నెల్లప్పుడు ప్రీయమగు రూపముగలవాఁడును, మనసు స్వాధీనమం దుంచుకొనినవాఁడును, కోపము జయించినవాఁడును, దేహకాంతికలవాఁడును, అసూయలేనివాఁడును, యుద్ధమునఁ గోపము పూనినంతనె యెవనిఁజూచి దేవతలందఱు భయపడుదురో యట్టి మానవోత్తముఁ డెవఁడని తెలిసికొన నువ్విఘ్నముచున్నాను. నా కీ విషయము దెలియఁజేయఁగలవాఁడవు నీవే”యనెను. ఇచ్చట వాల్మీకి యడిగిన ప్రశ్న సామాన్యమైనదికాదు. పదునాఱు ప్రశ్నలడిగెను. ఊడశకశలతో నిండినవాఁడు పూర్ణ చంద్రుడే. అట్టిచంద్రుఁ డమృతకిరణుఁడని లోకప్రసిద్ధి. ఎట్టి వ్యాకులము నైనను బోగొట్టి యాహ్లాదముపుట్టించువాఁడు. లోకము నానందమున ముంచువాఁడు. ఆ చంద్రునివలె రూపముచేతను, గుణములచేతను లోకోపకారముచేయు పురుషశ్రేష్ఠుఁడని యర్థము.

ఇట్టి యాశ్చర్యమగు ప్రశ్న యడిగినందున నారదుడు తాను వచ్చినపని పూర్తియైదనియే భావించి సంతోషించి యిట్లనియె: “వాల్మీకీ! నీవు మునిశ్రేష్ఠుడవు. ఇట్టి పురుషోత్తమునిగూర్చిన సంగతి వినుటకు నీవే తగినవాడవు. నాకుఁ దెలిసినంతవఱకు చెప్పెదను. నీ వడిగినప్రశ్న కఠినమైనది. సకల కల్యాణగుణ పరిపూర్ణుఁడు భగవంతుఁడే. మానవులలో నట్టివాఁ డెవఁ డంటివి. చెప్పెదను వినుమా. ఇత్యోకువంశమునఁ బుట్టిన శ్రీరామచంద్రుఁడే నీవడిగిన మానవోత్తముఁడు. పురుషోత్తముఁడు మానవోత్తముఁడుగ నవతరించియున్నాడు. అతఁడు సాముద్రకశాస్త్రములోఁ జెప్పఁబడిన సకల శుభచిహ్నముల తోఁగూడిన శరీరముగలవాఁడు. సకల ధర్మముల నాచరించుటలో నద్వితీయుఁడు. సకల ప్రాణికోటిని రక్షించువాఁడు. అతఁడు సర్వజ్ఞుఁడు, సర్వశక్తుఁడు. వేయేల, మానవాకారమునఁ దోచు పరబ్రహ్మ మతఁడే. అట్టి శ్రీరామునిచర్చితము సంగ్రహముగఁ జెప్పెదను. నీ కతని చర్చితములో నొక్కొక్క రహస్య విషయముగూడ కరతలామలక మగును. నీవీ కార్యముచేసి తరించుటేగాక లోకులఁ దరింపఁజేయుదువని నియమించి వెడలిపోయెను. ఇచ్చట గురువెట్టివాఁడు, శిష్యుడెట్టివాఁడు, వా రిరువురకుఁగల పరస్పర భక్తివాత్సల్యము లెట్టివియని యాలోచింపవలెను. లోకమున శిష్యుఁ డాచార్యులకడకేగి బహువిధముల శుశ్రూషనుచేసి గురువుల దయను సంపాదించి యుపదేశముపొందుట సహజము. ‘నారందదాతీ’ నారమనఁగా జ్ఞానము. దాని నిచ్చువాఁడు ఇచ్చట జ్ఞానదాతయని పేరుగల దేవర్షి నారదుఁడు శిష్యుని

వెదకుచువచ్చుట యాశ్చర్యమే. ఇది విశేషధర్మము. ఎట్లు? 'తండ్రిమాట పాటించి శ్రీరాముడు కీర్తిపొందెను. ప్రహ్లాదుడు తండ్రిమాటలు జవదాటుటచేఁ గీర్తియు, ముక్తియుఁ బొందెను. ఇందుకు ప్రహ్లాదుని వచనమేసాక్షి. ఎట్టివాఁడు తండ్రి? 'తండ్రి హరిఁజేరుమనియెడి తండ్రి తండ్రి! భగవంతుని చేరుమనువాఁడు దండ్రిగాని భగవంతుని దూషించి యతని స్మరింపఁగూడదని పడరానిపాట్లు పెట్టించువాఁడు తండ్రియా? స్వధర్మమును బోగొట్టుకొని తనకుఁ గలుగవలసిన గీర్తి ప్రతిష్ఠలు పోగొట్టుకొనెను. ప్రహ్లాదుని ధర్మము సామాన్యధర్మముగాదు. విశేషధర్మము. అట్లే నారదులవారు వాల్మీకి వద్దకు వచ్చుటయు విశేషధర్మము ననుసరించినదేయగును. శిష్యునకు గురువుపట్ల నీవే బోధింపఁగలవను బూరమగు విశ్వాసముండవలెను. గురువునకు శిష్యునియందు నీవే యిట్టి యుపదేశముపొంద నర్హుడవను నర్హుఁడయింపవలెను. గురుశిష్యుల పట్ల నిట్టి పరస్పర విశ్వాసములేనియెడ నెట్టి యుపదేశమును సఫలము గానేరదు.

ఇట్లు నారదుఁడుపోయినతర్వాత వాల్మీకి తన శిష్యుఁడగు భరద్వాజునిఁగూడి తమసానదికి మాధ్యాహ్నిక న్నానమునకై పోయెను. ఆ స్వచ్ఛమైన నీటిని చూడఁగా నానందమొంది వాల్మీకి భరద్వాజా! చూచితే యీ నీరము సత్పురుషుని మనమువలె నిర్మలముగనున్న దనెను. గొప్పవా రేవస్తువును జూచినను గొప్పభావములనే పొందుదురని తెల్లమగుచున్నది. శిష్యునివద్ద వలగలమును దీసికొని ప్రకృతిసౌందర్యముఁ జూచి యాశ్చర్యపడుచుండఁగా నొకచోట రెండు



కొంచెపిట్టలు భార్యాభర్తలు మోహపరవశమున నానందించుచుండగా నొక బోయవాడు మును టుండుటయైనను జూడక మగ పక్షిని బాణముతోఁగొట్టెను. అది క్రిందపడి నెత్తుటిలోఁ దేలుచుండగా నాడుపక్షి విలపించుచుండెను. దానిం జూచి కడు జాలినొంది వాల్మీకి యాబోయవానిని శపించెను. కాని మరల నేనేల యోషికలేక శపించితినిని తనలో తా ననుకొనుచు స్నానముచేసి యాశ్రమముసేరి యాహ్నికముల ముగించి శిష్యునిఁగూడి తననోటవెడలిన శాపవచనములొక శ్లోకరూపముగనున్నందు కాశ్చర్యపడుచుండెను. ఇంతలో బ్రహ్మదేవుఁడచ్చటికివచ్చెను. వాల్మీకి బ్రహ్మకుఁ దగినవిధమునఁ బూజలు గావించి వినయముతో నుండగా బ్రహ్మ యతనిఁ జూచి “వాల్మీకీ! నేను సరస్వతిని నీ నాలుకయందుండి యట్లు పలికింపుమంటిని. నీనోటవెడలినది శ్లోకమునవచ్చినమాటలైనను శ్లోకరూపమున నున్నవి. అందు మంగళమగు అర్థమునుండుటచే దానినే మంగళశ్లోకముగ నుపయోగించి నీవు రామచరితమువ్రాయు” మనిచెప్పి యంతర్ధానమయ్యెను.

వాల్మీకిమహర్షి తాను చిత్రకూటప్రాంతముననున్నతఱి తనయాశ్రమంబున కరుదెంచిన సీతారామలక్ష్మణుల నమస్కృతుల నందిననాటినుండి వారి దివ్యగుణముల ననవరతము చింతించుచుండినంగన నారదుని దాను ప్రశ్నించునపుడే తన మనసులోని భావము గురూపదేశముగఁ బొంద నెంచెను. కనుక నారదుఁడు బోధించినట్లు బ్రహ్మ నియోగించినరీతిని శ్రీరామచరిత్రము వ్రాయనెంచి యాచమించి సుఖాసీనుఁడై శ్రీమద్రామాయణము రచింప నారంభించెను. శ్రీరామున

కుఁ బట్టాభిషేకమైనతరువాత శ్రీమద్రామాయణము వ్రాసెను. కారణాంతరములచే రాముడు సీతను వనమున విడిచివచ్చునట్లాజ్ఞాపింప నిండు చూలాలగు వదినెను విధిలేక వాల్మీకి శ్రీమద్రామాయణమున లక్ష్యణుఁడు వదలి వచ్చెను. మహర్షి సీతాదేవిని తన యాశ్రమంబున రక్షించుచుండ నొక శుభదినమునఁ గుశలవులనెడు కవలబుట్టించిరి. మహర్షి వారికి జాతకర్మోపనయనాదులుచేసి వేదాధ్యయనము చేయించుచు శ్రీమద్రామాయణమును వారి కధ్యయనముచేయించి వారిచే గానము చేయించుచుండెను. ఇట్లుండ నొకనాఁడా బాలురు శ్రీరాముని కొలువుకూటముననే శ్రీరామాయణమును గానమొనర్చిరి. శ్రీరామచంద్రుఁడే సింహాసనము దిగివచ్చి మహానుభావురాలగు సీతయొక్కచరిత్రమును వినుఁడు సకల శుభంబులుగలుగునని సభికులతోఁజెప్పెను. ఈవిధముగ శ్రీమద్రామాయణము నవరసభరితమై వీణాదివాద్యముల సప్తస్వరముల ననుసరించి పాడుటకనువై చదువుటకీపై సర్వజనమనోహరమై యుండెను. మహర్షి గాయత్రీమంత్రములోని 24 అక్షరములకు 24,000 శ్లోకములతో వేదోపబ్రహ్మణమగు శ్రీమద్రామాయణ మను మహాకావ్యమును రచించి యాచంద్రారకము లోకమున కుపకారముచేసి యితర కవులకు మార్గదర్శియయ్యెను.



## 2. అవతారము

పుణ్యభూమియగు భరతఖండంబున గంగానది కు తరమునఁ గోసలదేశముగలదు. అది సరియూనదితోఁగూడి సస్యశ్యామలమై యుండెను. దాని కయోధ్య రాజధాని. ఆ నగరము సూర్యవంశరాజగు మనువుచే నిర్మింపఁబడినది. అది బలమగుకోటలు, ప్రాకారములు, అగడ్తలు, ఫిరంగులాదిగాఁగల యుద్ధపరికరములతోనిండి శత్రువులక జేయమై యయోధ్యయను నార్థకనామముతో వెలయుచుండెను. విశాలమగు వీధులతోడను నున్నతభవనములతోడను రమ్యమగు సుద్యానవనములఁగూడి రథగజతురగ పదాతులు గలిగి జనసమ్మర్దమై దేవేంద్రుని యమరావతివలె విరాజిల్లుచుండెను. దానిని ఇత్వోకువంశజుండగు దశరథమహారాజు పాలించుచుండెను. అతఁడు దేవతలకు సాయమొనర్చి యవక్రపరాక్రమంబుగలిగి దేవేంద్రునివలెను, నైశ్వర్యంబునఁ గుబేరునివలెను ముల్లోకంబులఁ గీర్తి వహించియుండెను. అతఁడు సకల సద్గుణంబులు గలిగి తండ్రీవలె నాదరంబునఁ బాలించినందునఁ బ్రజలతని వేనోళ్ళఁ బొగడుచుండిరి. అతనికి సుమంత్రుడు లెనమండ్రు మంత్రులుండిరి. వసిష్ఠమహర్షి యతని పురోహితుఁడు. వామదేవాదులు వసిష్ఠుని ముందిడుకొని రాజునకు సకల ధర్మంబులు సెప్పుచుండిరి. పన్నులు మితముగ విధింపఁబడినవి. న్యాయ విచారణ సక్రమంబుగ జరుగుచుండె. నేరమునకుం దగిన దండన విధింపఁబడుచుండె. ప్రజలు రాజును దేవతగఁ బూజించిరి.

ఎన్నియున్న నేమి? పుత్రసంతానములేమి దశరథున కొక తీరనినొకత. \*వసిష్ఠు ననుమతంబున దశరథుఁడు అంజ నాద్రియనంబడు వేంకటాచలమునఁ దపస్సుచేసె. శ్రీనివాసుఁ డతనికి ప్రత్యక్షమయ్యెను. రాజద్దేవున కత్యంత ప్రయంబగు వరాహపురాణములోని నాలుగు శ్లోకములతోఁ బొగడినం దున నద్దేవుఁడు ప్రసన్నుఁడై నీవు నన్ను నాలుగు శ్లోకములతోఁ గీర్తించినందున నీకు నలుగురుపుత్రు లుద్భవించురని యనుగ్రహించె ] అంత దశరథుఁడు నిజపురంబున కేగి వసిష్ఠునియానతి చొప్పున ఋశ్యశృంగమహర్షిని గొనితేర నరిగె.

\* (వరాహపురాణాంతర్గతవిషయము)

ఋ శ ష్య శృ ఙ గ మ డు .

విభండకుఁ డను ఋషిపుత్రుఁడు ఋశ్యశృంగుఁడు. అతఁడు శైశవమునుండి తండ్రినిమాత్రము చూచినవాఁడు. స్త్రీయన నెట్టిదో తెలియనివాఁడు. చంపకానగరరాజగు రోమపాదుఁడు దనరాజ్యమున ననావృష్టి తొలఁగునిమిత్తము బ్రాహ్మణులమాటవిని ఋశ్యశృంగుని తోడ్కొనివచ్చుటకై వేశ్యల సంపెను. వారెట్లో మాయోపాయముచే నతని తోడు కొనివచ్చిరి. రోమపాదుఁడతని యుక్తవిధమునఁబూజించి తన కూతురగు శాంతనిచ్చి వివాహముచేసి తనయింటఁబెట్టుకొనె ను. దశరథుఁడు సనతుఁడమారుని వచనమని చెప్పిన సుమంత్రునిమాటచొప్పున వసిష్ఠు ననుమతంబున ముగ్గురు భార్యల తోను సుమంత్రాదులతోను బరివారసమేతుఁడై రోమపాదుని నగరముచేరఁగా నారాజు తన కత్యంతాప్తుఁడగు దశరథుని

సపరివారముగ ననేకవిధుల సత్కరించెను. కొన్ని దినములు ఋశ్యశృంగుని పరిచయముపొంది రోమపాదుని సమ్మతంబున శాంతాసమేతుండైన ఋశ్యశృంగు నయోధ్యకుఁ గొనితెచ్చి యధావిధి సత్కరించె. కొన్ని దినములు గడువ పుత్రకామేష్టి చేయవలెనను కోరిక యమ్మునికిందెలిపి యతని యధ్వర్యమున వసిష్ఠాదులచే యజ్ఞము యధావిధిఁజేయనెంచె.

ఇట్లుండ దేవతలు బ్రహ్మదేవునియొద్దకేగి లోకకంట కుండగు రావణుని దండగములు సహింప వీలుగాదు. వాఁడు మీ రిచ్చిన వరగర్వముచేఁ గన్నుగానక దేవేంద్రుని పాఱఁ ద్రోల నెంచియున్నాఁడు. దేవ ఋషిగణంబుల కాతని హింస సహింపరానిది. నీ వేయుపాయముతోనైన నతని వధించుట లోకోపకారమనిరి. బ్రహ్మ యోచించి “యిందులకుపాయ మున్నది. రావణుఁ డహంకారపూరితుండై మానవులచే మరణము గలుగరాదని యడుగలేదు” అనెను. అంత దేవతలు బ్రహ్మతో విష్ణుదేవునొద్ద కరిగిరి. బ్రహ్మదేవుఁడు పీతాంబర ధారియు, శంఖ చక్ర వనమాలా విభూషితుండునగు శ్రీమన్నారాయణుని స్తుతియించి “దేవా! లోకకంటకుండగు రావణుని భయముచే సూర్యుఁడు చల్లఁబడిపోయెను. వాయు దేవుఁడు నిశ్చలుఁడై యున్నవాఁడు. సముద్రుఁ డలలులేక న్నబ్బుడయ్యె. ఇంద్రుఁడు పదచ్యుతుఁడు గానున్నాడు. దేవ ఋషి సంఘములు దల్లడిల్లుచున్నవి. లోకహితార్థము నాలు గంశములతో మానవావతారమెత్తి రావణసంహారముచేసి ధర్మసంస్థాపనము చేయఁగోరుచున్నామ” నెను. శ్రీహరి వల్లె యని దశరథుని మువ్వురు భార్యలందు నల్గురుపుత్రులుగ నవత

రింప సంకల్పించెను. దేవతలు సంతసించి తమతమ నెలపు లకు వెళ్ళిరి.

అయోధ్యాపురము వెలుపల యజ్ఞ వేదికల నేర్పరచి సకల సంభారములు సమకూర్చి దశరథుఁడు హయమేధము నకుం దొడంగె. అన్ని వర్ణములవారి కాబాలగోపాలము నిరంతర మన్నదానము, వస్త్రదానము విరివిగఁజేసి హయమేధము పూర్తిచేసి దశరథుఁడు ఋశ్యశృంగమహర్షిని పుత్రకామేష్ఠి చేయఁబ్రార్థింప నమ్మని సంతసించి “ఓరాజా! నీకు నలుగురు పుత్రు లుద్భవింతురని చెప్పి మంత్రయుక్తముగ హోమము చేసెను. అగ్నికుండమునుండి యసమానకాంతితో, నలుపు ఎఱుపుకలిసిన వస్త్రము ధరించి, రక్తవర్ణమగు ముఖముగలిగి దుంధుభివాద్యమువంటి గంభీర కంఠస్వరముతో, సింహము రోమమువంటి కేశములుగలిగి, సకలశుభలక్షణములతోఁగూడి దివ్యాభరణములుగలిగి పర్వతమువలె నున్నతమై, మదించిన వ్యాఘ్రమువంటి పరాక్రమముగలిగి, సూర్యునివంటికాంతితో నగ్నివలె మెఱయుచు నొక మహాపురుషుఁడు పుటమువేసిన బంగారుతో చేయఁబడి వెండిమూతఁగలిగి దేవనిర్మితంబగు పాయసముతోఁగూడిన యొకపాత్రమును ఇష్టురాలగు భార్యవలె భుజమున ధరించి యుద్భవించెను. అతఁడు దశరథునిఁజూచి, “ఓరాజా! నేను ప్రాజాపత్యపురుషుండను. నీ యజ్ఞముచేఁ దృపులై దేవత లీ పుత్రోత్పత్తికరంబగు పాయసము నంపిరి. దీనిచే నీకు శుభముగలుగును. దీనిని గ్రహింపుము. కులగుణ శీలములందు నీకుండగినవారలగు నీ భార్యల కీపాయసమునిమ్ము. వారలవలన నీవుకోరినట్టి పుత్రు లుద్భవింతురని చెప్పఁగా

రాజు సంతోషించి భక్తితో నాపాత్రము గ్రహించి తనభార్యలగు కౌసల్య, సుమిత్ర, కైకేయీల కీరీతి పంచెను. కౌసల్యకు సగము, మిగిలిన సగములో సగము సుమిత్రకు, ఆ మిగిలిన సగములో సగము కైకేయికి, మిగిలినది మరల సుమిత్ర కిచ్చెను. (అనగా కౌసల్యకు  $\frac{1}{2}$ , సుమిత్రకు  $\frac{1}{4}$ , కైకేయికి  $\frac{1}{4}$ .) పాయసవిభాగములోని భేదము వారివారివయసుల ననుసరించి నది. ప్రీతిననుసరించినదిగాదు. ఈవిభాగమువలన రాముడు విష్ణువులో నర్ధాంశము, లక్ష్మణుడు పాదాంశము, భరత శత్రుఘ్నులు అష్టమాంశములని తెల్లమగుచున్నది.

పాయసపాత్ర బంగారుతోఁ జేయఁబడియుండ మూత వెండిగ నుండనేల యను సంశయము గలుగవచ్చును. స్వర్ణ కాంతి పసుపు. అది ఎఱుపువలె రజోగుణచిహ్నము. రామ చంద్రుడు రజోగుణయుక్తమగు కార్యములు మానవభావము ననుసరించి చేసినను బ్రతివిషయమునను సత్వగుణమే ప్రధానముగ వెలసెను. సత్వగుణము తెలుపువర్ణముచే సూచితము. అందుచే శ్వేతవర్ణమగు వెండిమూతయుండినదని యూహింప నగును.

ఇక పాయసవిభాగము వయసు ననుసరించిన దంటిమి. అట్లయిన భరతుఁ డెట్లు లక్ష్మణ శత్రుఘ్నులకంటెఁ బెద్దవాఁడయ్యెనను శంక దావచ్చును. కౌసల్య తనకిచ్చిన సగముభాగమును ద్రాగెను. సుమిత్ర తనకు లభించిన పాత్రకభాగమును ద్రాగక కైక కంతభాగము లభించునో యని మిన్నకుండెను. దీనిని గుర్తించిన దశరథుఁడు మిగిలినదానిలో సగము కైకేయికిచ్చి శేషించిన యష్టమాంశమును మరల సుమిత్ర కిచ్చెను.

ఆమెయుఁ దొలుత లభించిన పాయసభాగమును ద్రాగి మరల నష్టమాంశమును ద్రాగినందున భరిత లక్ష్మణ శత్రుఘ్నుల జననక్రమం బేర్పడిన ట్లూహింపఁదగును. భరతుఁడు సాక్షాద్విష్ణువులో నాలవయంశమనున దెట్లు పొసఁగునని యాక్షేపము రావచ్చును. సాక్షాద్విష్ణువులో ననఁగా నిప్పుడు ప్రత్యక్షమగు రామరూపుఁడగు విష్ణువునందని యర్థము గ్రహింప నగును.

ఈ రీతి పాయస విభాగముచేసి కాసల్యా సుమిత్రా కై కేయీ లాస్థాదముతో నాపాయసము స్వీకరించినవెనుకఁ గ్రమముగ నలువురు నసాధారణమగు గర్భములుధరించి దివ్యమగుకాంతితో దశరథున కానందముగలిగించిరి. అట బ్రహ్మదేవుని యానతిచొప్పున దేవతలు దమతమ యంశములతో రాక్షసుల ఘాయలకు బలమునకుఁ బరాక్రమంబునకుఁ దగిన రీతి నానావిధరూపులగు వానరులుగను, భల్లూకములుగను పర్వత వన నదీ ప్రాంతముల నసంఖ్యాకములుగ నవతరించిరి. ఇంద్రసుతుఁడగు వాలిని కిషింధానగరమున రాజుగను, సూర్యునిపుత్రుఁడగు సుగ్రీవుని యువరాజుగను, బుద్ధిమంతుఁడును బలవంతుఁడు నగు హనుమంతుని, నీలుని, నలుని మంత్రులుగను గొని వానరులు స్వేచ్ఛగ నుండిరి. ఇంతకుఁబూర్వమే బ్రహ్మ యావులింపఁగ నతని నోటినుండి జాంబవంతుఁడను నెలుగుబంటిమేటి పుట్టియుండెను. ఇట్లు భగవంతుఁడవతరించుటకు మున్నే జరుగనున్న రావణ వధకు రాముని సహాయార్థము గావలసిన సన్నాహము లేర్పడియుండెను.



అ.వ.తా.ర.ము.

యజ్ఞము ముగిసిననాటినుండి పండ్రెండవమాసమున శ్రీరామాదుల జననము. ఆ కాల మెద్దియని విచారితము. కృత, త్రేత, ద్వాపర, కలి యుగములు నాలుగు. ఈనాల్గింటి మొత్తమొక మహాయుగమగును. డెబ్బదియొక్క మహాయుగము లొక మన్వంతరము. ఇట్టి మన్వంతరము లాఱు గడచినవి. ఇప్పుడేడవదియగు వైవస్వతిమన్వంతరము జరుగుచున్నది. ఈ మన్వంతరమున నైదవమహాయుగమున గడచిన త్రేతాయుగమున నాల్గవభాగమున ముప్పదివేల సంవత్సరము లుండు తఱి విలంబినామ సంవత్సర చైత్ర శుద్ధ నవమీ బుధవారము మధ్యాహ్నము కర్తాటక లగ్నంబున బునర్వసు నక్షత్రంబున గురుచంద్రయోగమున నైదుగ్రహము లుచ్ఛస్థితియందుండగా కౌసల్యాదేవి రాముని గనియె. జన్మనక్షత్రము పునర్వసు

శబు	ర		
కే	రాశి		గు చ/ల
కు			రా
		శ	

నాల్గవపాదము. కైకేయి దశమితిథియందు పువ్యమీనక్షత్రమున మీనలగ్నమందు భరతుని గనెను. సుమిత్ర దశమి

యదే యాశ్లేషానక్షత్రమునఁ కటకలగ్నమునందు లక్ష్మణ శత్రుఘ్నులం గనెను. శ్రీమన్నారాయణుని యంశంబుల జనించిన నా శిశువులు తేజోపుంజములై వెలసిరి. కొసల్యాది తల్లులును దేవేంద్రునిఁ గన్న యదితివలె మిక్కిలియుఁ బ్రకాశించిరి. ఈ నలువురు శిశువులు పూర్వాభాద్ర ఉత్తరాభాద్రపదలవలె జ్వలించుచుండిరి. ఆ జననసమయమున దేవదందుభులు మ్రోగినవి. పుష్పవర్షము గురిసెను. దశరథుఁడు దగిన నారి కనేకవిధ దానములిచ్చెను. అయోధ్యానగరము శుభ వార్తతో యానందసాగరమున మునింగియుండెను.

### నా మ క ర ణ ము .

సాధారణముగ బ్రాహ్మణులకుఁ బురుషుడినములు పది. పదునొకండవదినము పుణ్యాహవాచనము నామకరణము జరుగును. త్రియ్యులకుఁ బురుషుడినములు పండ్రెండు. పదుమూడవదినము నామకరణము. వాల్మీకి పదునొకండు దినములు గడువఁగా నామకరణముజరిగె ననెను. అనఁగా లక్ష్మణుఁడు జనించిననాటినుండి పదునొకండు దినములు గడువఁగా లేక రామావతారదినమునుండి పండ్రెండు దినములు గడువఁగాఁ బదుమూడవ దినమని యర్థము. త్రికాలజ్ఞుఁడగు వసిష్ఠమహర్షి కొసల్యానందనునకు శ్రీరాముఁడనియుఁ, గై కేయీతనయునకు భరతుఁడనియు, సుమిత్రాపుత్రులకు లక్ష్మణుఁడు శత్రుఘ్నుఁడని నామకరణము చేసెను. ఇందలి యకాచిత్యమును వివరితము. సకల శుభగుణములుగలిగి యెల్లర నెల్ల వేళల సంతోషింపఁ జేయువాఁడును, బురుషులను సైతము

మోహింపఁజేయువాఁడును, యోగులమనసు నాకర్షించువాఁడును నగు కౌసల్యాతనయునకు రామూడని నామమిడుట సర్వవిధముల నొప్పియున్నది. శ్రీరాముని సేవయే తనకు సంపదయని భావించి యెడతెగక నాతని సేవచేయ నవతరించినవాఁడగుట సుమిత్రానందనులలోఁ బెద్దవానికి లక్ష్మణుఁడని పేరిడుటయు యుక్తమే. ఇంతేగాక లక్ష్మణుఁడు శ్రేష్ఠాశ్రమునఁ బుట్టినవాఁడు. క్షీరసముద్రమున నుండునపుడు శేషుఁడు శయ్యగను, వైకుంఠమున సింహాసనముగను, విష్ణుదేవుఁడు బయలుదేరునపుడు గొడుగునై సేవచేయునట్టివాఁడు, వేయేల యాదిశేషుఁడన మొదటిసేవకుఁడని యర్థము. వైకుంఠమునఁగాని యవతారదశయందుగాని హరిసేవ తప్పనివాఁడు. కనుక రామావతారమున లక్ష్మణుఁడుగ నవతరించెను. అట్లు భగవంతుని సేవయే సంపదగ నెంచినవాని కా నామము సార్థక మగునని వేఱుగఁ జెప్పనేల? శ్రీరామ భక్తిభరితుఁడై రాముని వనవాసకాలమున రాజ్యభారము మోయుఁబోవువాఁడు గనుక కైకేయీపుత్రుని భరితుఁడనుటయు సమంజసమే. నిత్యశత్రువులయిన కామకోధాదులకు లొంగక వానిని జయించి రాముని భక్తుఁడగు భరతుని మహాభాగవతుని సేవించుట తనకు తమ ధర్మమని భావించి యెట్టి శత్రువునైనను జయింపఁగలవాఁడగుటచే శత్రుఘ్నుఁ డను నామము సుమిత్రానందనులలో ద్వితీయునకుఁ బెట్టుట యుక్తమే.

పుష్పమునకు వికసించునప్పుడే పరిమళము గలుగును. తులసిచెట్టునకుఁ బుట్టినప్పటినుండి సువాసన గలదా. అట్లే లక్ష్మణునకు బాల్యమునుండియు శ్రీరామునియెడ నత్యంత భక్తి. ఒకక్షణమైనను రాముని విడిచియుండడు. ఇంక రాముఁ డెట్టివాఁడు? కొనల్యాదేవి బంగారుగిన్నెలో మంచియన్నము గలిపి రామునినోటవేయవలెనన్న ముందుగ లక్ష్మణునకుఁ బెట్టినఁగాని వీలుగాదు. ఈకాలమున విద్యద్దీపములు వెలి గించవలెనన్న దీపమువద్ద పోయి చేయవలసిని దేమియులేదు గదా. గోడలోని సాధనమును నొకిలిన దీపము వెలుగును. అట్లే రాముఁడు తినవలెననినను, వస్త్రములు ధరింపవలెనని నను నిద్రింపవలెననినను లక్ష్మణునిచే మున్నుండుగఁ జేయించుట సుకరమార్గము. వేయేల రాముని వెలుపలిప్రాణమే లక్ష్మణుఁడు. లక్ష్మణుని విష్ణువునకును గల యవినాభావసంబంధమే లక్ష్మణునకును రామునకును గల సంబంధము. ఈ విషయము రానురాను స్పష్టమగును. ఇట్లే భరతునకును శత్రుఘ్నునకును గల సంబంధము. రామలక్ష్మణభరతశత్రుఘ్నులు వేదవేదాంగములను సకలశాస్త్రముల నభ్యసించిరి. క్షత్రియులగుటచే వీరు రథ గజ తురగారోహణములును ధనుర్వేదమును జక్కగ నభ్యసించిరి. వీరిని వసిష్ఠాది పురోహితులును సుమంత్రాది మంత్రులును బౌరులును స్త్రీపురుషు లెల్లరు మెచ్చుకొనుచుండిరి. వీరికి వివాహముచేయవలెనని దశరథుఁ డాలోచించుచుండెను. వీరిలో రాముఁడు దశరథునిప్రాణమే యనవలెను. రాముని గుణగణములను బొగడనివారు లేరు.

### 3. విశ్వామిత్రుని యజ్ఞము

ఇంతకు ముందు శ్రీరాముని జననకారణము వివరించితిమి. ఇంక నతని యవతారమువలని ఫలములు వివరింపఁబడును. వ్యవసాయదారుఁడు భూమిని చక్కఁబెట్టి విత్తనము చల్లుచు. చేసినపైరు నాశనముగాకుండునట్లు కలుపుదీయును. అట్లే సాధువుల రక్షింప నెంచు భగవంతుఁడు దుష్టుల సంహరింపక తప్పదు. ఇట్టి లోకోపకారకార్యము చేయఁబూనిన శ్రీరామునకుఁ దనవలన సహాయముండవలెననియు, రాజోపురావణాదుల వధకుఁ గావలసిన యస్త్రశస్త్రములఁ బ్రయోగోపసంహారములు రామునకు నేర్పవలెననియు, భగవంతుని మహాతాకార్యమునఁదాను గొంత పంచుకొనవలెననియు, అనేకోద్దేశములతో విశ్వామిత్రుఁడు దశరథు నొద్దకు వచ్చెను. అతని యాగమనవార్త వినినంతనే దశరథుఁడు పురోహిత సహితుఁడై యెదుఱేగి యర్ఘ్యపాద్యాదులొసఁగి యుచితాసనమున గూర్చుండఁబెట్టి మిక్కిలి వినయముతో మొక్కి కుశలమడిగెను. విశ్వామిత్రుఁడును దశరథుని యోగక్షేమములడిగి రాజ్యపాలనఁ జక్కగ నెరవేఱుచున్నదా యని ప్రశ్నించెను.

అంత దశరథుఁడు వినయముతో నిట్లనెను. 'బ్రహ్మర్షీ! అచింతితమగు మీరాకచే నాగృహము పావనమయ్యె. కుమారుల వివాహమున గూర్చి ప్రశంసించుతఱి యరుదెంచిన తమరాక యమృతము లభించునట్లున్నది. అనావృష్టితో బాధపడువారికి కుంభవృష్టిగ వానగురిసినట్లును, మరణించిన యావులు లేచివచ్చినట్లున్నది. బిడ్డలులేనివారికి పుత్రజననమట్లున్నది. ధారవోయినఁబెన్నిధిమరల దొరికినట్లున్నది. నా

జన్మము తరించినది. త్రితయకులంబునఁ బుట్టి బ్రహ్మర్షియైన  
మీమహిమ నేమని కొనియాడఁగలను? సృష్టికిఁ బ్రతిసృష్టి  
చేయంగల తమకు నాచేఁగావలసిన దేమియుండును? కేవలము  
నాకు శుభముగలిగించునిమిత్తమే మీ నిచ్చటి కేతెంచితిరి.  
ప్రపంచమున మీకు సాటియగు పుణ్యమూర్తులు లేరు. ఏ  
యద్దేశముతో నిట కేతెంచితిరో దెలిపినంతనే తప్పక యిచ్చి  
ధన్యుండ నగుదును, సెలవిండుని ప్రార్థించె. అంత విశ్వామిత్రుఁ  
డిట్లు చెప్పెను “దశరథా! నీ వంశమునకుం దగినరీతిని పలి  
కితివి, సంతసించితిని. నేనొక యజ్ఞముచేయ దీక్షఁగొంటిని.  
సుబాహు మారీచులను రాక్షసులు రక్తమాంసములు వరించి  
యజ్ఞమునాశ మొనర్తురు. యజ్ఞముచేయుతఱి శపింపరాదు. నా  
యజ్ఞమురక్షింప నీలమేఘశ్యాముడును కౌక పక్షములుగలవాఁ  
డును మహాశూరుఁడు నగు నీ జ్యేష్ఠకుమారుని రాముని నా  
వెంటఁ బంపుము. బాలుఁడనియు రాక్షసులతో యుద్ధము  
చేయలేడనియు భావింపకుము. అతని మహిమ పరాక్రమము  
నాకును వసిష్ఠునకును నిచ్చటనున్న మునులకును దెలియును.  
యోచింపక పంపు మనెను. పిడుగువంటి ఋషివాక్యము  
వినినంతనే దశరథుఁడు గడగడ వడఁకెను. కొన్ని నిమిషము  
లు మూర్ఛిల్లి మరలఁదెలివినొంది యిట్లనియె. “మునిసత్తమా!  
రాముఁడు పదునాణెండ్లు గానివాఁడు. తామర రేకులవంటి  
కన్నులు సూర్యాస్తమయమైనంత నిద్రించును. రాత్రించరు  
లును మాయావులును మహాక్రూరులు నగు రాక్షసులతో  
యుద్ధముచేయు నేర్పులేనివాఁడు. లేకలేక పుట్టినవాఁడు. నా  
ప్రాణమే రాముఁడు. వాఁడులేక యొక క్షణమైనను బ్రతుకు

వాడనుగాను. దేవతలకు సాయమొనర్చిన నేను నా చతురంగ బలముతో వత్తును. రామునిమాత్రము పంపునట్లు గోరకున్న నాకుఁ బ్రాణదానము చేసినవాడ వగుదువు. పుత్రకామేష్టిచేయఁగాఁ బుత్రోత్పత్తిఁ రంబగు పాయసమిచ్చి సంతానము గలిగించినవాఁడు దయాసముద్రుఁడగు దేవుఁడే. ఇప్పుడు రాముని యడుగక వానిప్రాణముగాపాడి యందువలన నాప్రాణమును సంరక్షింపఁగల నీవే నాపాలిటి యిప్పటిదేవుఁడవు.

అని యారీతిని కేవలము పామరుడై పుత్రవాత్సల్యముచే, వచ్చినవాఁడెవఁడని యోచింపక, యాడినమాట తప్పురాదని యెంచక, కులగౌరవమునేని లెక్కింపక, పశుప్రీతినే పాటించిన దశరథునిఁజూచి ఋషి మిక్కిలికోపించి 'ఓరాజా! హఃశ్చంద్రుని వంశమునఁబుట్టినవాడవు మాటతప్పువు కోరినదాని నిత్తువని నీగుణ మిట్టిదని తెలియక యడిగితిని. నీవు నీ పుత్రులతోడను బంధువులతోడను సుఖముగ నుండుము. నేను వచ్చినదారినే పోయెద" నని బయలుదేరెను. ఇంక నూరకుండిన రాజవంశమునకే ముప్పుతప్పదని యెంచి వసిష్టుఁడు లేచి యిట్లనెను. "రాజా! ఆడితప్పని యిక్ష్వాకువంశమునఁబుట్టి యిచ్చెద నని లేదందువా? నీవు సత్యసంధుఁడవే, దాతవే, ధైర్యముగలవాఁడవే, బుద్ధిమంతుఁడవే, యిట్టి నీకు మాటతప్పుట పాడిగాదు. రాముని మునివెంటఁ బంపుము. విశామిత్రుఁ డెట్టివాఁడను? కొంటివి? తపోబలముగలవాఁడు. ముల్లోకములలో నతనియంతటి ధార్మికుఁడులేడు. వీరులలో మేటి, సకలాస్త్రశస్త్రములు నేర్చినవాఁడు. రామునిమహిమఁదెలిసి యతనికనేక శుభము లొనగూర్ప వచ్చినవాఁడు. దేవలోకమున నగ్నిచక్రముచే

రిక్షింపఁబడుచున్న యమృతకలశమువలె విశ్వామిత్రుని రక్షణలోనున్న రామున కెవ్వరు నెట్టియాపదయుఁ గలిగింపలేరు. నిర్భయముగ నిండుమనంబుతో<sup>టి</sup> శీఘ్రమున రాముని బంపుము.

అంత దశరథుఁడు కుదుటఁబడిన మనసుగలవాఁడై రాముని పిలువనంపి కౌసల్యయుఁ దానును రామునికి మంగళాచరణములు గావించి శిరము మూర్ఛిని పంపెను. రామచంద్రుఁడు విల్లునమ్ములుపూని సంతోషముతోఁ దల్లిదండ్రులకు వసిష్ఠాదులకు నమస్కరించి వారి యాశీర్వచనములు పొంది బయలుదేర, లక్ష్మణుఁడును ధనుర్బాణ తూణీరములతో నన్న వెంటఁబోయెను. విశ్వామిత్రుఁడు ప్రసన్నుఁడై దశరథుని మునులను వీడ్చి రామలక్ష్మణులతో బయలు వెడలెను. వారు సరయూనదిచేరఁగా విశ్వామిత్రుఁడు మికిలి యాదరముతో “రామా! జలముతీసికొనుము. నీకు బల-అతిబల యను మహామంత్రముల నుపదేశింతును. వీనిని జపించుటచే నీ కాఁకలిదప్పలుగాని దారినడచుటచేఁ గష్టముగాని తోఁపదు. నీ వెట్టివాఁతోనయినను నిర్భయముగ యుద్ధముచేసి గెలుపొందుదువు వేగిరవడు” మనెను. వెంటనే రామలక్ష్మణులు ఋషి వాక్యము పాటించి మంత్రోపదేశము పొందిరి. రామలక్ష్మణులు సరయూతీరమున మహర్షిచే బుజ్జగింపఁబడుచు నారాత్రి గడపిరి.

తెల్లవాఁఁగా విశ్వామిత్రుఁడు ‘కౌసల్యయొక్క సత్పుత్రా! వేకువజామైనది. పురుషశ్రేష్ఠా లెమ్ము. తెల్లవాఁటి గావించవలసిన సంధ్యావందనాది దేవకార్యములు చేయవలెనని మేలుకొలిపెను. సాధారణముగ నొక బాలుని పిలుచునపుడు పురు



ఘోలు దండ్రుపేరు పెట్టియు, స్త్రీలు తల్లి పేరు పెట్టియుఁ బిలుచుట  
 నాడుక. ఇచ్చట వ్యతిరక్తముగనున్నది. కారణ మేమని కొంత  
 యాలోచింతము. దశరథుఁడు విశ్వామిత్రుని దర్శించినపు  
 డాతని మహిమను గొండంతగఁబూగడి నీవు నాపాలిటి దేవుఁడ  
 నే నాజన్మము తరించినది. నీవేమికోరిన నిత్యుని వాక్రుచ్చి  
 రాముని తన వెంటఁబనుప నడిగినంతనే నే నీయననెను. కేవల  
 మజ్ఞానములో మునిఁగి దేహవాశముచూపె నేగాని వచ్చినఋషి  
 యొక్క గొప్పదనమునుగాని, తన యాత్మగౌరవమునుగాని  
 వంశశ్రుతివృద్ధినుగాని పాటింపలేకపోయెను. అందువలన మహర్షి  
 కరినియందు గౌరవభావము లేకపోయెను. అట్లుగాక కౌసల్య  
 కొంచెమేనియు సందేహములేక శ్రీరామునకు రక్షాబంధము  
 గావించి యాశీర్వదించి విశ్వామిత్రునివలన రామచంద్రునకు  
 గొప్ప శుభము గలుగునని పూర విశ్వాసము గలిగియుండెను.  
 దశరథునకైనను నలుగురు పుత్రులలో నొకఁ డనవచ్చును.  
 కౌసల్య కట్లుకాదుగదా. ఆమె చింతింపక మంచిమనసుతోఁ  
 బంపినందున రాముని మహిమయు నామె యెఱిగినట్లు తండ్రి  
 యెఱుంగలేను. దశరథునికంటె జ్ఞానవంతురా లగుటచే నామె  
 సుపుత్రుఁడని సంబోధించుట సర్వవిధముల నొప్పియున్నది.  
 రాముఁడు భగవంతుఁడని తెలిసి యేకాంతమునఁ దనివితీర  
 నతని సేవచేసి యానందించనెంచిన మహర్షి యీరీతి మేలుకొలు  
 పుట యుక్తముగనున్నది. “మానవోత్తమా, యనుటచే నీ  
 వాదర్శజీవనము గడుప నవతరించిన పరమాత్మవు. నీ వేమా  
 ర్గముపట్టిన సామాన్యజను లామార్గమునే యవలంబింతురు.  
 కనుక నీకగత్యముకాకున్నను లోకక్షేమముకొరకు వేకువలేచి

దైవకార్యము నిర్వర్తింపుమని చెప్పిన ట్లూహింపవలెను. ప్రాతః కాలకృత్యములఁదీర్చికొని బయలుదేరి సరయూ గంగా సంగమ స్థలముయొక్క రామణీయతఁ గని యానందించి మన్మథుఁడు గర్వముచే శివునివలన ననంగుడైన స్థలమునుచూచి యచ్చటి ముసులచేఁ బూజలంది యారాత్రి గడిపిరి.

ఉదయమున గంగానదినిదాఁటి మలదకరూశదేశములఁ జూచి రామచంద్రుఁ డీదేశవృత్తాంత మేమని యడుగ ముని సంతసించియిట్లనియె “తొల్లి దేవేంద్రుఁడు వృత్రాసురుని జంపి బ్రహ్మహత్యాపాపముపోగొట్టుకొనుటకై దేవతలచేతను ఋషులచేతను గంగాజలముననభిషేకింపఁబడెను. అతనిశరీరమునుండి వెలువడిన మలమును, నతని కేర్పడిన యాకలియు నిచ్చటఁ బోయినందున నివి మలదకరూశదేశము లనఁబడెను ఇచ్చటి భూమి చాలసారవంతమై ధనధాన్యసమృద్ధములగు ప్రదేశము లయ్యెను. ఇట్లుండ సుకేతుండను యక్షుఁడకు బ్రహ్మవరమున వేయియేనుంగుల బలముగల తాటకయనునొక కూతురుపుట్టెను. ఆమె సుందుఁడనువాని భార్యయ్యెను. ఆమెకు మహా పరాక్రమవంతుఁడగు మారీచుఁడు పుట్టెను. సుందు డగన్త్యునిచేఁ జచ్చినందునఁ దాటకయు మారీచుఁడు నగన్త్యుని మ్రొంగ బోగా నమ్ముని మారీచుని రాక్షసుఁడవుగమ్మనియుఁ దాటకను ఘోరరూపముదాల్చి మనుష్యుల భక్షింపు మనియు శపించె. అందుచే నామె యీపట్టణముల నాశముచేయఁగా నీ ప్రదేశ మిట్టి ఘోరారణ్య మయ్యెను. ఆ రాక్షసి యీ ప్రాంతమున నున్నది. మన నూమార్గమునఁబోవలెను. నీవు దానిని స్త్రీయనిభావించి స్త్రీహత్యయనియు, నందు సంహారక్రియకు మొట్ట

మొదట నబలనువధించుటఁ బాపమనియుఁదలంపకుము. బహు జనులకును మునులకును మృత్యుదేవతగానుండు తాటకను దయఁదలంచక వధింపుము. ఇట్టి మహాపాపాత్మురాండ్రను విష్ణుదేవుఁడు వధించియున్నాఁడని ప్రసిద్ధము.” అంత శ్రీ రాముఁడు వినయముతో “మునీశ్వరా! ఋషివాక్యము పాటించుట ధర్మమని మాతండ్రి చెప్పియున్నాఁడు. నేను బిత్తువాక్య పాలనావ్రత మనుష్ఠించువాఁడను. మీవలన నానందియంబులు దీరినవి. కనుక మీయాజ్ఞఁ బాటించు ననుచుండఁగా భయంకర శబ్దముతో వికృతరూపమన మహాటహాసము చేయుచు వచ్చుచున్న తాటకను చూచి రామచంద్రుఁడు “లక్ష్మణా! భయపడకుము. ఇది యాడుది, దీని ముక్కుఁ చెవులు గోసిన చాలదా” యనునంతలోఁ దాటక శిలావర్షము గురియించెను. అంత రాముఁడు దాని హస్తములు ఖండించెను, లక్ష్మణుఁడు చెవులుముక్కును గోసివైచె. రక్కసి మాయచే శిలావర్షము గురియించెను. కౌశికుఁడు “రామా! దయదలచకుము. మనకు హానిగలుగును. వధింపు” మనఁగానే రాముఁ డొక్క బాణము తొమ్మిదవ నాటిఁజేసి యది మహావృక్షమువలె నేలఁగూలెను. ఇంద్రుని దేవతలు రాముని స్తుతించి విశ్వామిత్రునిఁ బూజించి రామచంద్రునకు సకలాస్త్రముల నుపదేశింపుమని తమదారిని బోయిరి. ఆరాత్రి మునియు రాజకుమారులును దాటకావనంబున నిర్భయముగ నిద్రించిరి. ఉదయమన యాహ్నికంబులఁ దీర్చి విశ్వామిత్రుఁడు సకలాస్త్రముల నుపదేశించి యాయాస్త్రముల శరీరములతో రప్పించె. అవి గొప్పకాంతితో రామునకుఁ మ్రొక్కి మేమెల్లప్పుడు నీస్వాధీనములలో నుండుము

స్మరించినజాలునని మ్రొక్కగా రాముడు వానిని స్మరించి నామనసు ననుసరించి యుండుడని చెప్పెను. అంత రాముడు గృతజ్ఞతాసూచకముగ మునికి మ్రొక్కి యస్త్రాబుల నుపసంహరంబుల నుపదేశింపుడనిన మునుపటియట్లు ఋషి యస్త్రముల సశరీరులుగ రావించి రాముని యానతిచొప్పున నడచుకొన విధించెను. రామునియనుగ్రహముపొంది యవియు మఱుగుపడినవి.

విశ్వామిత్రుడు రామలక్ష్మణుల వెంటగొని తన యాశ్రమము సమీపింప రామచంద్రుడీ యాశ్రమవృత్తాంత మేమని యడుగ, మహర్షి సంతసించి “ రామా! పూర్వము విరోచనుని పుత్రుడగు బలిచక్రవర్తి దేవేంద్రపదవికిం దగు యజ్ఞముగావింప నింద్రాదుల ప్రార్థన లంగీకరించి విష్ణువు వా మనరూపుడై మూడడుగుల నేలయడిగి త్రివిక్రముడై బలిని పాతాళము న కనివినకతమున దేవతలకోర్కెలు సిద్ధించినందున సిద్ధాశ్రమమని దీనికి పేరుగలిగెనని చెప్పెను.

విశ్వామిత్రుడు రామలక్ష్మణులతో నాశ్రమము ప్రవేశింప నచ్చటి మునులెల్లరు రాముని దర్శించి యాతిథ్యము లిచ్చిరి. రాముడు విశ్వామిత్రుని యజ్ఞము ప్రారంభింపవచ్చు ననెను. అంత మహర్షి, రామా! మీ రిరువురు చాల జాగరూక తతో మెలగవలెను. మహామాయావులగు సుబాహు మారీచు లదృశ్యులై యాకసమందుండి రక్తమాంసాదుల వర్షించి యజ్ఞమును భంగమొనర్తురని హెచ్చరించి యజ్ఞ మారంభించెను. రామచంద్రుడు లక్ష్మణునిచూచి లక్ష్మణా! మెలకువతో నుండుము. కాక్షసులు మాయావు లనెను. ఇంతలో

సుబాహు మారీచులు రక్తమాంసాదుల గురియింప వచ్చి  
 మేఘముల మటుగ ననుండు విషయము గ్రహించి రాముడలిగి  
 మానవాస్త్రముచే మారీచుని సముద్రమునఁ బడవై చె. ఆగ్నే  
 యాస్త్రముగొని సుబాహుతోమ్ముననేయ వాడు నేలఁగూలె.  
 వాయవాస్త్రమునఁ దక్కుంగల రాక్షసులఁ బరిమార్చెను.  
 మునులెల్లరు రామునిఁబొగడిరి. విశ్వమిత్రుఁడు “రామా!  
 నీ భుజబలపరాక్రమంబున నాయజ్ఞము సిద్ధింపఁజేసి సిద్ధాశ్రమ  
 నామమును సార్థకముచేయించితివి. నేను గృతకృత్యుడనైతి”  
 ననెను.



## 4. మిథిలానగర గమనము

విశ్వామిత్రుని యజ్ఞము ముగిసిన మఱునాఁడు రామ లక్ష్మణులు ప్రాతః కాలకృత్యములఁదీర్చి మునికిఁమొక్కి- కర్తవ్య మేమని యడుగుచుండ నచ్చటి మునులందఱు విశ్వామిత్రునకు నమస్కరించి రామునిఁజూచి యిట్లనిరి. “మిథిలాధిపతియగు జనకుఁడు యాగముచేయనున్నాఁడు. మే మందఱు మచ్చటికిఁ బోయెదము. నీవును మాతోడరమ్ము. జనకునొద్ద విచిత్రమగు శివధనువు గలదు. దాని నెఱ్ఱివారు నెక్కువెట్టలేరైరి. దానిని నీవు చూడవచ్చుననిరి. అంత విశ్వామిత్రుఁడు, రామలక్ష్మణులు, మునులు, పయనమయిరి. వారు శోణానదీతీరమునేరగా రామచంద్రుఁ డాప్రదేశమునుగూర్చి ప్రశంసించ విశ్వామిత్రు డు బ్రహ్మమానసపుత్రులలోనొకఁడగు కుశునకుఁ గుశనాభుఁ డనియు నతనికి గాధియనియు రాజశ్రేష్ఠు లుద్భవించిరనియుఁ జెప్పి యా గాధినందనుఁడే తానని కుశవంశమునఁ బుట్టినందునఁ గౌశికుఁడని పేరుగలిగెనని ప్రస్తావవశమునఁ దన వంశానుక్రమముచేసి పేను. ఆరాత్రి యచ్చటఁగడిపి మఱునాఁడు ప్రయాణముచేయుచు గంగనుజూచిరి. రామచంద్రుఁడా పుణ్య నదీవృత్తాంత మడుగ విశ్వామిత్రుఁ డిట్లనియె. ‘రామా! ప్రపంచమున మహాోన్నతుఁడగు హిమవంతుఁడను బర్వతరాజు గలఁడు. (పర్వతనదీసముద్రవనాదులకు నగ్నివాయు విత్యాదులకు నధిష్ఠానదేవత లున్నారని వారినిగూర్చిన విషయ మని గ్రహింపనగును). అతనికి మేరుపర్వత పుత్రియగు మనోరమ భార్య. వారికి గంగాదేవి, యుమాదేవి యని యిద్దఱు పుత్రికలు పుట్టిరి. దేవతలు ముల్లోకములలోఁ బారు గంగాదేవిని

లోకోపకారము హిమవంతునిమూలమునఁబడసిరి. ఉమాదేవి ఘోరతపస్సుచేసి రుద్రుని వివాహమాడెను. దేవతల యభిమతము ననుసరించి గంగానది దేవలోకములోఁబ్రవహించెను.'

### స గ రు ని వృ త్తాంతము.

రామా ! తొల్లి సగరుఁడనురాజయోధ్యను బాలించెను. అతఁడు నిజభార్యలగు కేశిని, సుమతి యనువారితో హిమవం తమునకరిగి తపస్సుచేసెను. భృగుమహర్షి “రాజా ! నీ తపంబునకు మెచ్చితిని నీ భార్యలలో నొకతెకు వంశకరుండగు పుత్రుఁ డొక్కఁడును మఱి యొకతెకు బహుపుత్రులు నుదయింతురనెను. అంత సగరుఁ డెవతె కొక్కపుత్రుఁడని యడుగ నీ వెవతె కొక్కపుత్రుఁడుకలుగవలెనందువో యట్లే యగుగాకయని యనుగ్రహించి మహర్షి వెడలిపోయెను. సగరుఁడు పత్నులతో నగరంబుసేరి వారి యీశ్పితంబు లడుగఁ గేసిని ‘నాకొక్కండేచాలుననియె.’ సుమతి ‘నాకటువదివేపురు పుత్రులుగావలె’ననియె. కొంతకాలమునకుఁ గేశిని యసమంజసుఁడనుపుత్రుఁబడసె. సుమతికొక సౌమికాయవంటి పిండము పుట్టెను. దానిని భేదింపఁగా నటువదివేపురుపుత్రు లుదయించిరి. పెద్దవాఁడగు అసమంజసుఁడు ప్రతిదిన మూరివారిబిడ్డలను గొంపోయి సరయానదీజలంబులఁ బడవైచి వారు మునుగు చుండుటనుజూచి నవ్వుచుండెను. సగరుఁడు వాని పురము నుండివెడలఁగొట్టె ఆయసమంజసునికుమారుఁ డంశుమంతుని సుగుణములకుఁ బ్రజలెల్ల రానందించిరి. కొంతకాలమునకు సగరుఁడు యజ్ఞము ప్రారంభించెను. ఆ యజ్ఞ పశువగు గుఱ్ఱ

మును దేవేంద్రుడు మాయచే నపహరించెను. ఋత్విజులు  
యజ్ఞము పూర్తిగాకున్న దమకును రాజునకును గీడువాటిల్లు  
ననిరి. సగరుడు పుత్రులందఱినిబిలిచి “కుమారులారా!  
యజ్ఞశ్వమును మూలమూలలు వెదకి పట్టుకొనిరండని” యాన  
తిచ్చెను. వారు దిక్కులన్నిట వెదకి విసుగుచెంది ‘గుఱ్ఱము  
గాని, దానిని దొంగిలినవాడుగాని మాకుఁ గానరాడయ్యె’  
ననిరి. సగరుడు గోపించి, “మరలఁబోయి పాతాళమువఱకు  
భూమిని భేదించియైనను గుఱ్ఱమును గొనిరండు. మీకు శుభ  
మగుగాక” యని యాశీర్వదించి పంపెను. సగరకుమారులు  
రోషముతో భూమిని పాతాళమువఱకుఁ ద్రవ్వరి. అందొక  
చోట గుఱ్ఱము పచ్చికమేయుచుండుటఁగని చాలసంతోషించిరి  
గాని సమీపమునఁద పన్నుచేయుచున్న కపిలమహర్షి యే దొంగ  
యని తూలనాడిరి. వెంటనే మహర్షి హుంకరించెను. సగర  
కుమారులెల్లరు భస్మమయిరి. కుమారు లెంతకాలమునకు  
రానందున సగరుడు మనుమఁడగు అంశుమంతునిఁ జూచి  
“వత్సా! నీ పినతండ్రులు తిరిగిరానికారణము తెలియకున్నది.  
నీ వన్నిదిక్కులు గలయవెదకి వారిందోడ్కొని గుఱ్ఱమువెంటఁ  
గొనిరమ్ము. నీకు సర్వశుభంబులగు” నని దీవించి పంపెను.  
అంశుమంతుడు ధనువును బాణములను గవచమును ధరించి  
వెడలిపోయి దిగ్గజములకుఁమ్రొక్కి యచ్చటఁ గనఁబడిన వైన  
తేయునకు మ్రొక్కఁగా నతఁడు “వత్సా! గుఱ్ఱము గనఁబడు  
చున్నది చూడుము. గర్వముచే నీపినతండ్రులు గపిలునివలనఁ  
బూదికుప్పలైరి. గంగాజలమున నీ కుప్పలను దడిపిన వారు  
స్వర్గము చేరఁగలరు” అనెను. అంత నంశుమంతుడు గుఱ్ఱ



మునుగొనిరాఁగా యజ్ఞముపూర్తియయ్యె. సగరుఁడు గంగను దెచ్చుట కలవిగాక మరణించెను. అంశుమంతుఁడు రాజై ధర్మ పాలనముసేసి కుమారుఁడగు దిలీపునకు రాజ్యమిచ్చి తపము చేసి మరణించెను. దిలీపుఁడును గ్రమముగఁబాలించి తపము చేసి దేహము చాలించెను. అతని కుమారుఁడగు భగీరథుఁడు సంతానముకొఱకు గొప్ప తపస్సుచేయఁగా బ్రహ్మదేవుఁడు ప్రత్యక్షమై ‘భగీరథా! నీతపంబునకు మెచ్చితి. వరంబువేడు’ మనఁగా భగీరథుఁడదేవునికి మ్రొక్కి- “దేవా! సగరకుమారులు బూదికుప్పలై యున్నవారు. గంగాజలమున నా రాసులను దడిపిన వారు స్వర్గముచేరఁగలరు గావున గంగనచ్చటికిఁ గొంపోవ ననుగ్రహింపుము. మా వంశము వర్ధిల్లుటకై సంతాన మొసఁగుమని” కోరెను. అంతఁ జతుర్ముఖుఁడు “రాజా! ఆ గంగ యురవడిని సహింపఁగలవాఁడు శివుఁడే గనుక యతనిఁ బ్రార్థింపు” మని చెప్పి గంగాదేవితో భగీరథుని కోరిక దీర్చ ననుజ్ఞ యొసఁగె.

వెంటనే భగీరథుఁడు బొటనవ్రేలూని నిలిచి ఘోర తపంబుసేయఁ బార్యతీపతి ప్రసన్నుడై “నీ కోరికచొప్పున గంగను శిరమున ధరింతు”నని యంతర్ధానమయ్యె. గంగ కడు రయంబునరాఁగా దానిగర్వ మడంప శివుఁడు తన జటాజూట మున గంగను బూర్తిగ నణచివేసెను. మరల భగీరథుఁడు ప్రార్థింపఁ గొంతవదలెను. అట్లు స్రవించు గంగ జహ్నుమహర్షి యజ్ఞభూమిం దడువఁగా నతఁడలిగి గంగను బాసముచేసెను. భగీరథుఁడతనిగూర్చి మిక్కిలితపింపఁగా నమ్మని దేవ ఋషి గణంబుల నుతిఁగొని గంగను దనపుత్రిగాభావించి చెవిమూల

మున వదలెను. అందుచే గంగ జాహ్నువియ్యెను. భగీరథుఁడు భూమినుండి గంగను రసాతలమునకుఁ గొంపోయి యా భస్మరాసులఁ దడిపించి సగరపుత్రుల స్వర్గప్రాప్తికిఁ గారణ భూతుఁడయ్యె. ఇట్లు గంగ స్వర్గ మర్త్య పాతాళములం బ్రవహించుటచేఁ ద్రిపథగయనంబడును. చతుర్ముఖుఁడు మున్నెన్నఁడు కనివిని యెఱుంగని మహాద్భుత కార్యము నిర్వర్తించిన భగీరథుని యనేకవిధముల నుతించెను. రామా! ఇట్టి పరమ షవిత్ర మగు గంగావతరణకథను వినువారు సకల పాపములనుండి విడివడి సకల శుభంబులందుదు ” రని చెప్పెను.

### అ హ ల్యా వృ త్తాంతము .

విశ్వామిత్రుఁడు రామలక్ష్మణులతో విశాలాపురము సేరి సుమతియను నారాజుచేఁ బూజితుండయ్యె. ఆ రాజును రామలక్ష్మణుల నతి యాదరంబున సత్కరించి గజగమనులును నరశార్దూలురును మహాతేజోవంతులును నశ్వినీదేవతలవలె నుండువారును రూపరేఖావీలాసములం దొకరికొకరు దీసిపోని వారును నగు వీరెవరనియడుగ విశ్వామిత్రుఁడు వారి వృత్తాంతమంతయుఁజెప్పెను. ఆరాత్రి యెల్లరు సుమతిచే నతిధిసత్కారము పొంది మఱునా డుదయము మిథిలకు సమీపముననున్న యొక యాశ్రమము సూచి దీని విశేషమేమని రాముఁడడుగ మహర్షి యిట్లనియె. రామా! ఇది గౌతమముని యాశ్రమము. అతనిభార్య యహల్యా మిక్కిలి రూపలావణ్యముచే వన్నె కెక్కినది.

[ పూర్వము బ్రహ్మదేవుడు సౌందర్యమే మూర్తిభవించి నట్టి యసమానరూపరేఖావిలాసములతో నొప్పు స్త్రీనిసృష్టించి అహల్యయని పేరిడి “ఈ భూమిని నతిశీఘ్రమున నెవరు చుట్టివత్తురో వారికిమెను భార్యగానొసంగెదనని చాటించెను. అంత దేవేంద్రుడు ఐరావతమునెక్కి భూప్రదక్షిణముచేయఁ బోయెను. ఇంతలో నారదుడు జపముచేయుచున్న గౌతమ మహర్షి వద్దకువచ్చి “అతిత్వరితముగ రమ్మ. ఇట నొకగోవు దూడవేయుచు ద్విముఖముగ నున్నది. దీనిని ప్రదక్షిణము చేయుము. ఇందువలన నీవు భూప్రదక్షిణము చేసినట్లే. బ్రహ్మదేవునికడకేగి యహల్యను నాకిచ్చి పెండ్లిచేయుము. నేను భూప్రదక్షిణముచేసినవచ్చితి ననుము. అతఁడాక వేళ వివర మడిగిన జరిగిన విషయము చెప్పము. తామసింపకఁ బొమ్మ” నెను. గౌతముఁ డట్లేచేయఁగా నిది నారదుని ప్రేరేపణయని దెలిసి శాస్త్రమునకుఁ గట్టుపడి యహల్యను గౌతమునకిచ్చి వివాహముచేసెను. దేవేంద్రుడు భూప్రదక్షిణముచేసి బ్రహ్మవద్దకుఁ జని అహల్యనడుగ విడించి యప్పుడే గౌతమున కిచ్చితి నని చెప్పఁగా నింద్రుడు మత్సరముఁగొని యామెతోఁ గ్రీడింప సమయము వేచియుండెనని చెప్పుట గలదు. ]

(ఇది వాల్మీకివచనము గాదు.)

ఆమె గౌతమముని పత్ని. ఒకసమయమున గౌతముఁడు వేకువజామున స్నానార్థము నదికరిగిన సమయముచూచి ఇంద్రుడు కాముకుఁడై గౌతమునివేసముపూని యాశ్రమము లోనికేగి ‘నీయందు మరులుగొనియున్నాఁడను. నీతోరమింపఁ గోరుచున్నాఁడను. నీయందుఁ బుత్రోత్పత్తిగోరను. తామసిం

పకు' మనినంతనే యహల్య తన్ను దేవేంద్రుడు గోరుచున్నాడని తెలిసియుండినందున నతడేయని సమ్మతించి యతనితోఁ గ్రీడించెను. అంతనామె, “సురపతీ! నాకోరిక తీరినది. నీకును నాకును మేలగునట్టిచ్చోటువాసిపొమ్మనఁగా నతఁడును నాకు సంతృప్తి కలిగినది. ఇదె పోవుచున్నానని పర్వతాలయండి వెడలు తఱి దర్భలను సమిధలను చేఁబూని తడిబట్టతో మహారివచ్చి తనరూపముననున్న యింద్రునిచూచి “ఓరీసీచుడా! నీ వృషణము లూడిపోవుగాక” యనినంత నట్లే జరిగెను. ముని లోనికిగి భార్యనుజూచి “ఓసీ సీచులారా! నీ ఏందే కలకాలము వాయు భక్షణముసేయుచు బూదిలో నెవరికంటి కగుపడక పడియుం దువుగాక. శ్రీరాముఁ డీమార్గమునవచ్చునపుడు శాపవిముక్తి యేర్పడి యెప్పటియట్ల నన్నుగలిసికొనుఁ”వని శపించి హిమా ద్రిచెంతఁ దపముసేయఁ బోయెను. కనుక రాఘవా! నాతో నచ్చోటికిరమ్మ' ని యటు గొంపోయెను. వెంటనే అహల్య తపస్సుచే నినుమడింపఁబడిన హాపముతోఁ గానఁబడినదయ్యె. రామలక్ష్మణు లా మునిపత్నికి నమస్కరింప నామెయు భర్తృవాక్యము స్మరించి వారి నతి భక్తితోఁ బూజించెను. ఇంతలో యోగబలమున గౌతమమునియుఁ దన యాశ్రమంబు సేరి తపస్సుచే దోషరహితయగు భార్యాసమేతుఁడై విశ్వా మిత్ర రామలక్ష్మణుల కత్యంతాదరమునఁ బూజలుగావించె. అంత వారు మిథిలాపురమునకేగిరి. జనకమహారాజువారి రాక నెఱిగి పురోహితుండగు శతానందుని ముందిడుకొని యెదురేగి భక్తితో నర్ఘ్యపాద్యాదులొసఁగి వారిని యుక్తమగుచోట విడియంజేసి యుచితాసనంబులఁ నమరంజేసి కుశలంబులడిగె.

విశ్వామిత్రుఁడును జనకుని పలువిధములుగఁ గుశలంబులడిగి శతానందుని విచారించెను. జనకుఁడు కొశికునిఁజూచి 'మునీంద్రా! యజ్ఞము సఫలమైనదని యెఱచెద,' తమ రాకచే ధన్యుఁడనైతిని. ఈ శుభాకారులగు బాలకు లెవరని యడుగ మునీంద్రుఁడు 'వారు దశరథపుత్రులు నా యజ్ఞము గావవచ్చి రాక్షసవధగావించి, యహల్యాశాప విముక్తిఁగావించి గౌతమ ముని యాతిథ్యముగొని నీ విల్లుచూడ నిచ్చటికేతెంచియున్నా' రనెను. ఇంతలో శతానందుఁడు మునివర్యా! నాతల్లి శాప విముక్తిచెందెనా? ఆమె మిమ్మండఱిని పూజించెనా? మా తండ్రి యామెను గలసికొనెనా? యని యడిగెను. జరిగిన దంతయు విశ్వామిత్రుఁ డతనికిం బూసగ్రుచ్చిఁజల్లు చెప్ప శతానందుఁడు పరమానందముచెంది రామునితో నరోత్తమా! ఈ మహామునిచరిత్రము వివరించెద.

### వి శ్వా మి త్రు ని చ రి త్ర ము .

బ్రహ్మదేవుని కుమారుఁడగు కుశుండును రాజు గలడు. అతని కుమారుఁడు కుశునాభుఁడు. అతనికి గాధిపుత్రు. గాధి నందనుఁడే విశ్వామిత్రమహర్షి. అతఁ డొకపర్యాయము చతురంగబలముతో నానాప్రదేశములు తిరిగి వసిష్ఠాశ్రమంబుసేరి యమ్మునిని దర్శింప నతఁడు "విశ్వామిత్రా! నీవు మాకు రాజపు. నీ విప్పు డతిథివైతివి. నిన్నుబూజించుట మా ధర్మము. నా యాతిథ్యము గైకొను"మనెను. అందులకు విశ్వామిత్రుఁడు "మహర్షీ! మీరు మాకుఁ బరమపూజ్యులరు. మీ యాదర రము నాకు ముదంబుఁగూర్చె. నేనొక్కఁడఁగాను. చతురంగ

బలముతో నేతెంచిరాడను. మినుబొంట్లు మా పరివారమున కంతయు నాతిభ్యమియ్య నసాధ్యము. మన్నింపుడు. నెలపు పుచ్చుకొండు” ననెను. అంత వసిష్ఠుడు “రాజా! నేను నీకును నీ పరివారమునకును విందుచేయఁదలంచితిని. తప్పక నా యా తిభ్య మంగీకరింపు”మని నిర్బంధింప విశ్వామిత్రుఁడు సమ్మతించెను. అంత వసిష్ఠుడు దనగోవును “శబళా! రమ్ము. నీ వీ రాజపరివారమున కంతయు నాఱురుచుల ననేక విధ భక్ష్య భోజ్యంబులతో మృష్టాన్న మిడవలెను. త్వరపడుము” నెను. కామధేనువందుకు సమ్మతించి సకలవిధ యన్నములను వ్యంజనములను భక్ష్యాదులను క్షీరము, దధి, ఘృతము, పాయసము, ఫలవర్గములతో నపారముగ సృష్టించి విశ్వామిత్రుని పరివారము నంతయు సంతృప్తిపఱచెను. దీనింగని విశ్వామిత్రుఁడు వసిష్ఠునిజూచి “ఋషిశ్రేష్ఠా! నేను నీ కనేకలక్షలు శుభచిహ్నములుగల గోవుల నిత్తుచు. వీనుఁగులు, గుఱములు, రత్నములు, స్వర్ణము, విశాలధనము నెంతఁగావలెనన్నను నిచ్చెదను. నాకీయావునిమ్ము. నీయందెంతయుఁ గృతార్థుఁడనగుదు” నని పరిపరివిధముల నడిగినను వసిష్ఠుడు, “రాజా! నీవు రాజపు. ఇప్పు డతిథివి. నీవుకోరినదానినిచ్చి నిన్ను సంతృప్తుఁజేయుట నావిధియని నేనెఱుఁగుదును గాని, తపోధనుఁడనగు నాకు సకల వైదిక తాకిక కర్మలకును గావలసిన సకలవిధ వస్తువుల నియ్యఁదగిన దీయావే. ఇతరయావుల కట్టిశక్తి లేదు. నే నర్థపరుఁడనుగాను. భోగినికాను. నాకేల నీవీయఁదగినవస్తువులు. నామాటలుగ్రహించి యాకోరికవిడువము”నినంత విశ్వామిత్రుఁడు బలాత్కారముగ నాయావునుబట్టి లాగుకొనిపోవ

నది కట్టు తెంచుకొని వసిష్ఠుని సమీపించి యతనియాజ్ఞబొంది విశ్వామిత్రునిపై న్యము నెదుర్కొనడగు నై న్యముల సృష్టింప ఘోరయుద్ధము జరిగెను. తుదకు వసిష్ఠుని బ్రహ్మాండమున కేదియు నిలువలేకుండుట గుర్తించి విశ్వామిత్రుడు ‘బ్రహ్మ బలమే గొప్ప — త్రిత్రయబల మల్పమ’ని గుర్తించి తపస్సు చేసి రాజర్షి యయ్యెను.

ఇట్లుండ నిత్యైకవంశస్థుడైన త్రిశంకుడును రాజు శరీరముతో స్వర్గమునకుఁబోవ నుపాయమేమని కులగురువగు వసిష్ఠునియడుగ నతఁడది యసాధ్యమనెను. రాజు గురుపుత్రు లతోఁదనకోర్కెజెప్ప వారు “కులగురువుమాటలు పాటింపని నీవు చండాలుఁడవగుదుగాక” యని శపించిరి. తెల్లవారునప్పు టికి త్రిశంకుడు చండాలుఁడయ్యె. అంత నతఁడు విశ్వామిత్రు నాశ్రయింప నతఁ డంగీకరించి యతని శరీరముతో స్వర్గమున కేగుమని చెప్పెను. త్రిశంకుఁ డట్లే స్వర్గమునకుఁబోగా దేవత లతనిఁ ద్రోసివేసిరి. త్రిశంకుఁడిట్లు తలక్రిందుగఁబడుచు “కావుకావు” మని వేడఁగా విశ్వామిత్రుడు “నిలునిలు”మని చెప్పి త్రిశంకున కొక స్వర్గము సృష్టించెదనని దక్షిణమునఁ గొన్ని నక్షత్రములను సృష్టించెను. వేరొకయింద్రుని సృష్టించె ద ననఁగా దేవత లతని సమీపించి “ఋషివర్యా! నీవన్నియు నెఱుఁగుదువు. నీమాటచొప్పున త్రిశంకుడు జ్యోతిస్వరూప మునఁ బ్రపంచమున్నంతదనుక నీనక్షత్రములతో వెలయుఁగాక నీవిక సృష్టి కార్యముమానుమ”నిరి. విశ్వామిత్రుడు శాంతించి వలై యనెను.

## శునశ్శేపుని వృత్తాంతము.

అయోధ్యాధిపతియైన నంబరీషుఁ డొక యాగము సేయు చుండ నతనియజ్ఞ పశువు నిం దుండు దొంగిలించె. ఆయాగ పశువునుగాని, యొక మనుష్యునైనను యాగ పశువుగఁ గొని తెచ్చుని పురోహితుఁడు చెప్పెను. అంత రాజు దేశదేశములు వెదికి యెచ్చటను దానిం గానక ఋచికుండను ముని కొడుకులతోను భార్యతోను సుఖముగ నుండుటఁజూచి “మహాత్మా! నీ కుమారులలో నొకఁడని యాగ పశువుగనిచ్చిన నీవుగోరినన్ని గోవుల నిచ్చెద” ననెను. అమ్మని “నా జ్యేష్ఠపుత్రుని నేనీయ”ననెను. అతనిభార్య “కనిష్ఠుని నేనీయ” ననెను. ఆ మాటలు వినిన మధ్యముండగు శునశ్శేపుఁడు “రాజా! నన్నుగోరినవారు లేరు. నేనువచ్చెద” ననఁగా రాజు నూఱువేల గోవులనిచ్చి యతనిం దోడ్కొని పోవుచుండె. మార్గమునఁ దపస్సుచేయుచున్న విశ్వామిత్రునిఁజూచి శునశ్శేపుఁడు “మామా! నన్ను నాతల్లి దండ్రులు యజ్ఞ పశువుగా నమ్మిరి. నన్నీ విశత్తుచుండి రక్షింప నీవేదిక”ని చెప్పెను. అంత విశ్వామిత్రుఁడు దనకొడుకులలో నొకనిఁ బంపనెంచి వారినడుగ వారు పరిహాసంప “మీరు వేయేండ్లు వసిష్ఠకుమారులట్ల కుక్కమాంసముతని జీవించుదు గాక” యని శపించెను. అంత విశ్వామిత్రుఁడు రెండుమంత్రములుపదేశించి “శునశ్శేపా! నిన్ను యూప స్తంభమునకుఁ గట్టి యుండుతఱి యీమంత్రములఁ బఠింపుము. నీ యూపద తీరు” ననెను. అతఁ డట్లేచేసి విష్ణుదేవుని స్తుతించినందున నింద్రుఁడు దృపుఁడై యంబరీషుని సంతోషింపఁజేసెను.



విశ్వామిత్రుఁడు వేయేండ్లు తపముసేయ బ్రహ్మ ప్రత్యక్షమై “ఇంతవఱకు రాజర్షివైయుంటివి. ఇంక ఋషివైతి”వని చెప్పిపోయెను. అందుకుఁ దృప్తిచెందక విశ్వామిత్రుఁడు మరల తపమాచరింప దేవతలచేఁ బనుపఁబడిన మేనకయను నప్పరస యచ్చటికరుదేర ముని యామెనుమోహించి యామెతోఁ బదియేండ్లు గాపురముసేసి సిగ్గుపడి దేవతల మోసమునకుఁజిక్కి గామపరవశుఁడనై తినేయని చింతించి యామెనువిడిచి వేరొకచోట వేయేండ్లు తపముసేయ విధాతవిచ్చేసి “మవార్షి! నీవు ఋషులలో మేటివైతి” వనెను. అప్పుడు కౌశికుఁడు “దేవా! నేను జితేంద్రియుఁడనైతినా? యని ప్రశ్నింపఁ జతురాననుఁడు “నీవింకను జితేంద్రియుఁడవుగావు. ఇంకను బ్రయత్నింపు”మనిచెప్పి దివముసేరె. మరల విశ్వామిత్రుఁడు దపముసేయ నింద్రుఁడు రంభకు ధైర్యముసెప్పి యతని తపము భంగముగావింపఁ బంపెను. దాని నెఱిగి ఋషి రంభను బదివేలేండ్లు శిలారూపముననుండి యొక బ్రాహ్మణునివలన శాపవిముక్తి నొందెద వనినంత రంభ శిలారూపముదాల్చె. ఇట్టికోపమునకుఁజిక్కితినేయని చింతించి విశ్వామిత్రుఁడు మరలఁ దపస్సు నారంభించి వేయేండ్లు పవసించి పక్వాన్నముఁ దినఁ బోవునపు డింద్రుఁడు బ్రాహ్మణరూపమున దానిఁ బెట్టుమని యడుగ విశ్వామిత్రుఁ డలుగక దాని నా బ్రాహ్మణునకుఁ బెట్టి వేయేండ్లు శ్వాసము బంధించి తపముసేయ నతని శిరమునుండి పొగవచ్చుటంగని దేవదానపుల్లరు బ్రహ్మ యొద్దకుంజని విశ్వామిత్రుని తపంబున ముల్లోకములు దగ్ధమగునని మొఱివిడ నద్దేవుఁడు విశ్వామిత్రునికడ కరుదెంచి

‘బ్రహ్మరీ ! స్వాగతము. నీకు బ్రాహ్మణ్యముగలిగె. నీకు దీర్ఘాయువునొసంగెద’ ననవుడు విశ్వామిత్రుడు ‘దేవా! వందనంబు. శ్రోత్రియులగు బ్రాహ్మణులకుంగల సర్వాధికారములు నాకగునట్లనుగ్రహింపుము. బ్రహ్మమానసపుత్రుండగు వసిష్ఠుడు నన్ను బ్రహ్మరీయనవలయుననిన ‘వల్లె’ యని చతుర్ముఖుడాతని సంతృప్తుంజేసి దివంబునకరిగె. విశ్వామిత్రుడు జీఁంద్రియుడై వసిష్ఠుని బూజించి యతనిచే బ్రహ్మరీయని పిలువఁబడి లోకహితముసేయ నిన్నిచ్చుటికిఁ గొనివచ్చినాడని శతానందుడు శ్రీరామునకు గురువుయొక్క మాహాత్మ్యంబునెప్పె. ఇంతలో సాయంసమయమైనందున జనకుడు విశ్వామిత్రుని యనుజ్ఞఁబొంది శతానందునిఁగూడి నిజనివాసంబున కరిగె. విశ్వామిత్రుడును రామలక్ష్మణులతో నా రాత్రి విడిది గృహంబున గడపె.



## 5. కల్యాణము

మఱునాఁ డుదయము జనకుఁడు ప్రాతఃకాల యనుష్ఠానములుచేసి విశ్వామిత్రుని రామలక్ష్మణులను రావించి మునికిఁ మ్రొక్కి కర్తవ్యమేమనియడుగ మునివరు నాజ్ఞఁగొని శివుని విల్లుఁదెండని మంత్రుల కనుజ్ఞయిచ్చె. ఇంతలో జనకుఁడా విల్లువృత్తాంతము నిట్లుచెప్పెను. “మున్ను దక్షయజ్ఞసందర్భమునఁ దనకు హవిర్భాగ మీయనందున శివుండలిగి దేవతల సేధనువుతో శిరములుఖండింతు ననవుడు వారతివినయముతో శరణువేడ సేశ్వరుఁడు గరుణించి యిద్దానిని దేవతలకొసఁగె. మావంశమునకు మూలపురుషుఁడగు నిమియనునాతని కాటవ తరమువాఁడు దేవరాతుఁడు. అతనియందలి ప్రీతిచే దేవతలద్దాని నతనికిల్లడగ నిచ్చిరి. దానిని నేను నిత్యముఁబూజించుచున్నాఁడను”. సీత నాకెట్లు కూతురై నదని చెప్పెదను.

నేనొకపరి యజ్ఞముకొఱకు భూమినిదున్నితిని. నాఁగేటిచాలున నొకకన్నయ నాకు లభించినది నాఁగేటిచాలుకు సీతయని పేరు. అందుఁబుట్టినందున నేనామెను సీతయని పిలువఁజొచ్చితిని. ఇట్లామె యయోనిజయగుట నామెను శక్తిసంపన్నున కియ్యనెంచి యీధనువు నెక్కువెట్టువాని కీమెనిచ్చి వివాహముగావించునని చాటించితిని. అంత నానాదేశపురాజు లీ ధనువునుజూచి యెత్తనై నను లేకపోయినందున నామీఁద నలిగి యొక సంవత్సరము మిథిలను ముట్టపించిరి. అప్పుడు నేను దేవతల నారాధింప వారనుగ్రహించి నాకు చతురంగ బలము నిచ్చిరి. దానిసాయమున నేనారాజులఁబాటఁదోలితిని.

ఇట్టిమహాధనువును దశరథమహారాజుపుత్రుడగు రామచంద్రుడెక్కువెట్టి నీత నాతనికిచ్చి వివాహముచేసెద" నని చెప్పెను. ఆమాటవిని విశ్వామిత్రుడు శీఘ్రమున విల్లుదెప్పిపు మనెను. ఇంతలో నెనిమిదిచక్రములుగల యినుకమండసను బలవంతులగువీరు లైదువేపు రచ్చటకీ లాగుకొనివచ్చిరి. జనకుఁ డీవిషయము విశ్వామిత్రునితోఁ జెప్పెను. అంత మునివరుఁడు రామునిజూచి "వత్సా! రామా! ఈవింటిని చూడుమ"నియె. రాముఁడా మండసనుదెఱచి వింటినిచూచి విశ్వామిత్రునివంకఁ జూచి "మహాత్మా! మీయాజ్ఞయగునేని నేనిద్దానినెత్తి యెక్కువెట్టెద"ననెను. "అట్లేచేయుమని" మునియు రాజును జెప్పఁగా ననేకవేలరాజులు చూచుచుండఁగా రాముఁడద్దానినెత్తి మోవెట్టి యావింటినారి నాకర్ణాంతము లాగినంతనే యా పెనువిల్లు దిక్కులుపిక్కటిల్లు పిడుగువంటి శబ్దముతో నడుమవిడిగె. ఆ శబ్దమునకు విశ్వామిత్రుడు, రామలక్ష్మణులు, జనకుఁడును దప్పుఁ దక్కినచారెల్లరు మూర్ఛిల్లి నేలంబడిరి. జనకుఁడు వారందఱుఁ దెప్పిటిలి తేచినంతనే విశ్వామిత్రునిజూచి "మహామునీ! ఈ యుర్వి నిర్వీర్యమైనదేమోయని శంకించి మిక్కిలి చింతాక్రాంతుడనై సీతకుందగినభర్త లభించునాయని తపించుచుంటిని. నాభాగ్యవశమున మీయనుగ్రహప్రభావమున దశరథాత్మజుడగు రామునివీర్యమిట్టిదని కన్నులారఁగాంచి యానందించితిని నాకుఁ బ్రాణముకంటె నెక్కువయగు నా కూతురు సీత రాముని భర్తగఁబడసి నా జనకవంశము నుద్ధరింపఁగలదు. మీయాజ్ఞయైన నిప్పుడే దశరథునిఁబిలువ మంత్రులఁబంపెదను" అన విశ్వామిత్రుడు 'వల్లె' యనినంత జనకుఁడు

పెండ్లిపత్రికయు, సందేశపత్రికయు నిచ్చి దూతల నుత్తమా శ్వముల నెక్కి శీఘ్రమునఁబోయి దశరథమహారాజును గుమారుల వివాహమునకు బయలుదేరి రమ్మని చెప్పి పంపెను.

దూతలు మూఁడు రాత్రులు మార్గమునఁ గడపి యయోధ్యఁజేరి ద్వారపాలకులమూలమున రాజాజ్ఞఁబొంది దేవేంద్రునివలెఁ దేజోవంతుఁడగు వృద్ధధూపతిని వినయముగ నమస్కరించి “దేవా! మిథిలానగరమునుండి జనకమహారాజు చేఁ బంపఁబడిన దూతలము. మారాజు మీకును మీ పురోహితులకును నమస్కార మందించమని యిట్లనెను. “మిత్ర వరేణ్య! వీర్యమేయుంకువఁజేసి నాముద్దుకూతురగు సీతకుఁ బరిణయము చేయ నెంచిన విషయము దెలిసినదే. విశ్వామిత్రుని రక్షణమున నీకుమారులు రామలక్ష్మణులు మిథిల కేతెంచి యున్నవారు. వారిలో జ్యేష్ఠుఁడగు రాముఁడు వేలకొలఁది రాజులయెదుట నా శివధనువు నెఱుఁగెట్టి రౌఢుత్తునియలు చేసి నాప్రతిజ్ఞ సార్థకము చేసినాఁడు. రామునకు సీతనిచ్చి వివాహముచేయ నాతురపడుచున్నాను. సకల పురోహిత మంత్రి బంధు మిత్ర యిష్టజనంబులతో వచ్చి యీ వివాహ శుభముహూర్తము జరిపించుభారము నీది. నేను నీవాఁడను. నాకార్యము నీకార్యమే. నీ యిరువురుపుత్రులు నా కుమారి తలను పెండ్లిచేసికొను వైభవముచూచి యానందింప రమ్మ.” ఇట్లు జనకమహారాజు విశ్వామిత్రుని, తన పురోహితుండగు శతానందుని యంగీకారముపొంది చెప్పి పంపెను’ అనిరి. దశరథుఁ డానందముతో గురువస్థిష్ఠులతోను, సుమంత్రాది మంత్రులతోను, కౌసల్యాధులతోను గలిసి యాలోచించి మంత్రు

లతో “రేపు పయనము. సర్వము సిద్ధముచేసి కోశాధ్యక్షుని కాపుదలతో ముందు పోమ్మనుము. వెనుక వస్త్రము, వామదేవ, జాబాలి, కాశ్యప, మారకండేయాది మునులను వాహనము లలోఁ బువుము. చతురంగజలము నాయ త్తక్షణపుము. నా రథము సిద్ధముచేయును” నెను.

అట్లే మఱునాఁడు దశరథుఁడు సపరివారముగ మిథిల కుఁ బయనమయ్యెను. ఈ వార్త విని జనకుఁడు సకలసన్నాహములుగావించి దశరథుని మిథిలానగరమువెలుపల నెదురువచ్చి యమితానందముతో నాహ్వానించుచు వస్త్రాది మునులకు నమస్కరించి గుశలంబులడిగి దశరథునిఁజూచి “ఇక్ష్వాకువంశముతో వియ్యమంసుభాగ్య మబ్బుటచేఁ గృతార్థుఁడనైతిని. నా యజ్ఞము మూఁడునాలుగుదినములలో ముగియగనే వివాహము జరిపింపఁ బ్రార్థించెద”ననియె. దశరథుఁడందుకు సంతసించి “దానము దాతవశము. నీవెప్పుడు దానముచేసిన నప్పుడు ప్రతిగ్రహింప సిద్ధముగనున్నా” ననెను. ఋషులు పరస్పర సంభాషణలు జరిపిరి. దశరథుఁడు పుత్రులఁజూచి యానందించెను. జనకుఁడు వారి నందఱిని తగువిధమున యుక్తమగు విడుదలం దమరఁజేసి తాను చేయవలసినకార్యములు చేయఁబోయెను. ఆరాత్రి గడచెను.

ఉదయమున జనకుఁడు వైదికకర్మలఁజేసి శతానందునితో “సాంకాశ్యపురమున నాతమ్ముఁడు గుశధ్వజుఁడున్నాఁడు. వాఁడు నాయం దత్యంతవిశ్వాసముగలవాఁడు. వాఁడీమహాత్మనవాదులలోఁ బ్రార్థనవలె ననుచుండగనే మంత్రులుతాఁగారాజు వారి నాజ్ఞాపింప వారతిరయమునఁ గుశధ్వజునిఁ

దోడ్కొనివచ్చిరి. అతఁడు శతానందునకు మ్రొక్కి యన్నకు నమస్కరించి యతనియాజ్ఞచొప్పున శుభాసనమునఁ గూర్చుండెను. జనకుఁడు సువాముఁడను మంత్రితో 'నీ వతీశీఘ్రమున దశరథమహారాజును గుమారులను మంత్రులను నిచ్చటికిఁ గొనిరమ్మ'నిన నతం డేగి వినయముతో నీ వార్త చెప్పఁగా దశరథుఁడు వెంటనే వసిష్ఠాదులఁగూడి పుత్రులఁ దోడ్కొని జనకునిభవనమున కరుదెంచె. అంత జనకుఁడు వారల నుచిత రీతి సత్కరించి యాసీనులంజేయించె. అప్పుడు దశరథుఁడు లేచి "జనకమహారాజా! నా కులగురువగు వసిష్ఠుఁ డిప్పుడు మావంశావళిజెప్పు ననవుడు వసిష్ఠుఁడు విష్ణుదేవుని మొదలు రామాదులవఱకు నిత్యైకువంశమును వివరించెను. తోడనే జనకుఁడు దన వంశావళి జెప్పఁదొడంగె. "కన్యాదానసమయమునఁ జేయవలసిన విధి ననుసరించి పవిత్రమగు నా వంశ క్రమంబు నెప్పెద. ధర్మాత్ముఁడగు నిమి మాకు మూలపురుషుఁడు. అతనికి మిథి యను కుమారుఁడు పుట్టెను. అతఁడు గట్టినందున నీపురము మిథిలయైనది. అతఁడే తొలిజనకుఁడు. అందువలన మావంశము జనకవంశమని పేరుపొందినది. ఆఱవ తరమువాఁడు దేవరాతుఁడు. అతఁడే దేవతలవలన నీ శివ ధనువుఁ బొందినవాఁడు. ఈ వంశమున నిరువది రెండవతరము వాఁడగు హస్త్యరోమాన కిరువురు పుత్రులు. వారిలోఁ బెద్ద వాఁడను నేను. కుశధర్మజుఁడు నా తమ్ముఁడు. బాలుఁడగు నాతమ్ముని రక్షింపుమని నాతండ్రి దివంబున కరిగె. నేను నా గారాబుతమ్ముని సంరక్షించితిని. ఇట్లుండ సాంకాశ్యపుర పాలకుఁడగు సుధన్వుఁడు శివధనువును సీతను దన కిమ్మని

యడుగ నే నీయనైతిని. అందుచే నతఁడు మిథిలపై దాడియై తి  
రాఁగా నే నాతనిఁజంపి నాతమ్ముని సాంకాశ్యమును బాలింప  
నియోగించితిని. మహాత్మా! నేను సంతోషముతో నా గూఁ  
తుండ్రగు సీతను రామునకును ఊర్బిశను లక్ష్మణునకు నొసం  
గెదను. “దశరథా! నీవీయిరువుర నీకోడండ్రుగా నంగీకరింపు  
ము. నేఁడు మఖానక్షత్రము. నేటికి మూడవదినము ఉత్తర  
ఫల్గుసీనక్షత్రమున వివాహము జరుగును. రామలక్ష్మణుల  
క్షేమార్థము జరుగవలసిన దానంబులు చేయుమ”నెను. అంత  
విశ్వామిత్రుఁడు వసిష్ఠు ననుమతిఁగొని జనకునితో నిట్లనెను.  
“జనకా! సూర్యవంశమునకు జనకవంశమునకు సంబంధము  
సర్వశ్రేష్ఠము. సీతయ్యుండగు కుశధ్వజుని యిరువురుకన్యలను  
భరతశత్రుఘ్నుల కిత్తువేని మీ సంబంధము సంపూర్ణమగునని  
చెప్పినంతనే జనకుఁడు సమ్మతించి సంతోషముతో మునులకు  
ప్రమోకి- ‘మహాత్ములారా! మీఁదిరువురు యాయన్నదమ్ముల  
యొక్కయు, దశరథునియొక్కయు క్షేమముగోరువార లగుట  
చే మేము, మా రాజ్యములు మీ వేయని భావించి మమ్ముద్ధ  
రింపుఁడు. మేమెన్నఁడు మీదాసులమైయుందుమ”నెను. అంత  
దశరథుఁడు “జనకా! నీమాట లమృతతుల్యములు. నా నలు  
గురు పుత్రుల కేకకాలమున వివాహముచేయ నంగీకరించిన  
నీవెంతయు నుతింపఁదగినవాఁడవు. నేను మావిడిదికిం బోయి  
వచ్చెదననిచెప్పి యచ్చోటఁజేరి నాందీశ్రాద్ధముచేసెను. మఱు  
నాఁ డుదయమున గోదానాదుల ముగించె.



## సీ తా క లా య ణ ము .

దశరథుఁడు కుమారులకు సమావర్తనము జరిపిన నాఁడే కేకయరాజు కుమారుఁడును గైకేయి సోదరుఁడును దశరథుని బావమఱుఁదియు భరతుని మేనమామయు నగు యుధాజిత్తు వచ్చి దశరథునిఁ జూచి “రాజచంద్రమా! మా తండ్రి మీక్షేమము విచారింపుమనెను. అతఁడు తన దాహి త్రునిచూడఁ గోరుచున్నాఁడు. అందుచే భరతునిఁ దోడ్కొని పోవ నయోధ్యకేగితిని. అచ్చట మీరెల్లరుఁ గుమారులవివాహములకై మిథిలకేగియున్నారనివిని యిందరు దెంచితిని” నెను. దశరథుఁడు దన కత్యంతఁ బ్రియాతిథియగు యుధాజిత్తును దగినరీతి సత్కరించెను. ఆరాత్రి గడచెను. మఱునాఁడుదయము దశరథుఁడు ప్రాతఃకాలకార్యములఁ దీర్చికొని ఋషుల తోఁగూడి వివాహమండపంబున కరిగె. రామచంద్రుఁడు సర్వాలంకారభూషితుఁడై తమ్ములంగూడి విజయముగూర్చు శుభముహూర్త మెదురుచూచుచు యజ్ఞశాలకుం జని తండ్రి సమీపంబున గూరుచుండెను. అంత వసిష్ఠుఁడు జనకుని సమీపించి “రాజేంద్రా! దశరథుఁడు కంకణబద్ధులగు పుత్రులం గూడి సిద్ధముగ నున్నవాఁడు. తామసింపక కన్యాదానము చేసి ధన్యుఁడవుకమ్మ”నియె. అందులకు జనకుఁడు “మహాత్మా! మీయిల్లు. మీయింటిలో మీకు సర్వాధికారమున్నది. నా కూతులు సర్వాలంకారలై సిద్ధముగనున్నారు. జాగుసేయక జరుగవలసినఁగార్యములఁజేయింపుడ” నెను. అందునకుసంతోషించి వసిష్ఠుఁడు విశ్వామిత్రుని శతానందుని ముందిఱుకొని

వైదికకార్యములుచేయ నారంభించె. వివాహవేదిక గంధము, పుష్పము, ఫలములు, అక్షతలు, పేలాలు, మొలకలువచ్చిన నవధాన్యము, ఘృతము, హోమముసేయు సాధనములు, తాంబూలాదులు, కుంభములు, మూకుళ్ళు మొదలగువానితో నిండి తైలదీపములతో జ్వలించుచుండెను. వసిష్ఠుడు అగ్ని ప్రజ్వలింపజేసి దానిచుట్టు దర్భాస్తరణమల మంత్రయుక్తముగఁబఱపి వైవాహికసంబంధ హోమాదుల నిర్వర్తించెను. జనకుడు సర్వాభరణభూషితయగు సీతను అగ్నికిముందట రామున కెదురుగనిలిపి కౌసల్యానందవర్ధనుడగురామునిఁజూచి “ఈసీత నాకూతురు. ఈమె నీ సహధర్మచారిణి. ఈమెను బాణిగ్రహణము చేసికొనుము. నీకు సకలశుభము లొనఁగూడును. ‘ఈ’ అనుటకర్తమేమి? లోకములోని కన్యలవలెఁగాక భూమియందుబుట్టిన సీత. భూదేవివలె యోర్పుగలది. ఏసీతను గూర్చి వినినప్పటినుండి నీవు కలవరించుచుంటివో యాసీత. నీవంటియోర్పుగలది. నీ వింద్రనీలమణివంటివాడవు. ఈమె బంగారువంటిది. ఎంతకాంతిగలమణియైనను బంగారులోఁబొదిగిననే యందిమగును. అట్లు నీవీమెఁగూడి సీతారాముడైన నీమహిమ వెల్లడియగును. ఏసీతనుగూర్చి మిథిల ముట్టడింపఁబడి నేను చిక్కులువడితి నో, ఏసీతను జెట్టఁబట్టఁగలవీరుడీలోకమున లేఁడేమోయని భయపడితి నో, ఏసీత చేరుచేతనే మానవ గర్భమునఁ బుట్టలేదని తెలియుచున్నదో యామె కోరికలను జెప్పుకొనుటకై నను దల్లిలేక నిన్నే యండఁగ నెంచునో, ఏలక్ష్మీదేవి నిన్నెప్పుడు విడిచియుండక నీరామావతారమున సీతయై నీ దుష్టశిక్షణ శిష్టరక్షణ మను ధర్మమును నిర్వర్తించు నిమి

త్తము నీ భార్య కావలెనని దై వనిర్ణయమో లేక నీసంకల్పమో యట్టి యీసీత నా కూతురు.

‘నా’ యనుట మమకారముగాదా యందువా? నావంశ మాదినుండి సదాచారమునకు, సచ్చీలమునకు, ధర్మచరణ మునకు సుప్రసిద్ధము. అట్టివంశస్థుడైనగు నాచే బెంచబడిన కతమున సీత నాకుఁ బ్రాణతుల్యులుగును. నాచే సకలవిషయ ములు గ్రహించి సద్ధర్మచరణమందే బుద్ధిగలది. సతీధర్మమును నాదర్శముగఁగీతి నాచరింపఁగలది. సంపదయందేగాక యెట్టి పరిస్థితియందును నీ నీడవలె నిచ్చు బావక వెన్నంటివచ్చునది. కేవలము భోగములనుభవింపఁ బుట్టినదిగాదు. విషమపరిస్థితి యందును నిన్ననవరతము ధ్యానించుచుండుస్వభావము గలది. నీ వేసమయమున నేమిచేయు నెంచినను నీ కెల్ల విధములఁదోడ్పడు నట్టిది. కనుక నీమెను బాణిగ్రహణము చేసికొనుము. నీ కందు వలన సకలశుభము లొనగూడును. ఈమెకుఁ దండ్రులుగుటచే బరమపావనుడ నైతిని. ఇంక నీమెను నీకుఁ గన్పాదానము చేయుభాగ్య మబ్బినందున నాజన్మము తరించినదనియే నమ్మె దను” అనిచెప్పి యుదకధారాపురస్సరముగ సీతాదేవిని రామ చంద్రునకు దానముచేసెను. వెంటనే పుష్పవృష్టిగురిసె. దేవ దుందుభులుమ్రోగె. జనకుడు “లక్ష్మణా! రమ్ము. ఈ నా కూతురగు ఊర్మిళను నీ కిచ్చుచున్నాను. నీ వంగీకరించి యామె హస్తమును బట్టుకొనుము” అనియె. తరువాత భర తునిఁజూచి “రాఘవా! నీవు నీహస్తముతో మాండవి హస్త మును బట్టుకొనుము” అని శత్రుఘ్నునివంకఁ దిరిగి “మహా బాహూ! శ్రుతకీర్తిని పాణిగ్రహణముచేసికొమ్మ” నెను. ఇట్లా

భాతలు నలుపులు వారివారి ధర్మపత్నులతో నగ్నికి ప్రదక్షిణము ముమ్మాటుచేసిరి. దేవదుందుభులు మ్రోగె. పూలవాన గురిసె. అప్పరసలాడిరి. గంధర్వులు పాడిరి. ఈరీతి శాస్త్రసమ్మతముగ రాజకుమారులు నలుగురు వివాహమాడి వసిష్ఠాది ఋషులకు దశరథుఁడు జనకుఁడు దల్లులు మున్నవారికందఱకు నమస్కారములు సేసి తమతమ భార్యలతో విడిదియిండ్లకుఁ బోయిరి.

మఱునాఁడుదయమే విశ్వామిత్రుఁడు దశరథునిసమ్మతి గొని రాజకుమారులఁ దగురీతిని దీనించి హిమాలయపర్వత ప్రాంతమునకేగె. జనకమహారాజు లక్ష్మలాదిగోవులు, హిరణ్యము, రత్నములు, వాహనములు, వివిధాభరణములు, వస్త్రములు మొదలగునవి యవ్వారిగనిచ్చి చతురంగబలముల నొసఁగి దాసదాసీజనంబులనిచ్చి కూతుండ్రను అల్లుండ్రను సమ్మానించి దశరథమహారాజును బహువిధ మర్యాదలతో షిష్టాల్లపి కొంతదూరమేగి నెలవుఁగైకొని వసిష్ఠాదులకు నమస్కరించి మిథిల కేతెంచె.

దశరథుఁడు చతురంగబలాబులతోఁగూడి కొడుకులు గోడండ్రను వెంటఁగొని వసిష్ఠాదుల ముందిడుకొని యయోధ్యాపురాభిముఖుడై పోవుచు మార్గమున దుశ్శకునములఁ జూచి చకితుఁడయ్యె. ఇంతలోఁ బెరుగాలిచే దుమ్ములేచి యాకసమునిండఁగా నెదిరింపశక్యముగాని ప్రళయకాలరుద్రుని వంటి యాకారముతోఁ బరశురాముఁడడ్డుపడి “దశరథరామా! నీవు శివధనస్సును భంగముచేసిన వీరుడవట. ఈ నా విష్ణుధనువు నెక్కుఁబెట్టఁగలిగిన నాతో ద్వంద్వయుద్ధము సేయ

గలవ"నియె. దశరథుఁడు భయభ్రాంతుఁడై క్షత్రియవంశమును మూరేడుపర్యాయములు సర్పాలించినవానితో రాముఁడెట్లు పోరఁగలఁడని దిగులుచెందె. అంత దశరథరాముఁడలిగి పరశురామునిచేతి విల్లునమ్ములను గైకొని యెక్కువెట్టి "భార్గవరామా! నీవు గర్వముచే మన్నుమిన్ను గానకున్నావు. నీవు బ్రాహ్మణుఁడవనియు, విశ్వామిత్రుని యప్పుసెల్లెలి మనమఁడనియు నెంచి సీహణము హరింపను. ఈ నాయమోఘమగు బాణమునకు నీ గమనశక్తినిగాని నీవు తపంబుచే నార్జించిన బుణ్యచయమునుగాని యర్పింపక తప్పద" నెను. అందుకు భార్గవుఁడు "రామా! నేను మహేంద్రపర్వతమునకుం బోవలెను. ఈ ప్రదేశమానంతయుఁ గాశ్యపున కీచ్చితిని. కనుక నా తపోమహిమను సీబాణమున కాహుతిచేయుమని" చెప్పెను. అంత శ్రీరాముఁడట్లేచేయఁ బరశురాముఁడు శ్రీరామునిఁ బ్రదక్షిణముచేసి "నీవు ముల్లోకనాథుఁడవని తెలిసికొంటిని. నీకుశుభంబగుఁగాక"యనిదీవించి తనదారిఁబోయెను. అంత రామచంద్రుఁడు వరుణున కా విల్లుచు బాణము నిచ్చి వసిష్ఠాదులకు మ్రోగి భయభ్రాంతుఁడగు దండ్రుని శాంతుంజేసి సపరివారముగ నయోధ్యఁ జేరెను. వీరిరాక ముందే తెలిసి పౌరులు నగరము నెంతో సొగసుగ నలంకరించి రామాదుల వాద్యవిశేషంబులతో నెదుర్కొని మహావైభవంబున రాజగృహముఁ జేర్చిరి. రామాదులు వారివారి భార్యలతో సకలభోగభాగ్యంబు లనుభవించిరి. రాముఁడు సీతయొక్కరూపగుణశీలవృత్తముల కానందించి యెక్కువగ నామెను ప్రేమించెను. సీతయు జనకుని కూతురగుట మిక్కిలి బుద్ధి

సూక్ష్మముతో మెలఁగుచు రాముని యంతరంగము నెఱింగి  
పతిశుశ్రూష సలుపుచుండె.

ఇంతలో దశరథుఁడు భరతుని మేనమామయగు యు  
ధాజిత్తుతోఁ బంపఁగా శత్రుఘ్నుఁడును భరతుని వెంబడించి  
పోయెను. రామలక్ష్మణులు దశరథుని తల్లులను భక్తితోఁ  
బూజించి సంతృప్తులం జేయుచుండిరి.

బాలకాండము సమాప్తము.



## 6. పట్టాభిషేకభంగము

భరతుడు రామభక్తిభరితుడు. భాగవతోత్తముడు. తన్నుఁగొలుచుటకంటెఁ దనభక్తులఁగొలుచుట భగవంతుని కత్యంత ప్రీతికరము. శత్రుఘ్నుడు భరతుని తన స్వామిగ భావించి యతని శుశ్రూషయే తనకుఁ బరమార్థమని తలఁచి లక్ష్మణుడు రామునియెడ నెట్లు ప్రవర్తించునో తాను భరతునియెడ నట్లే ప్రవర్తించుచుండుట జేసి భరతుని మేనమామగను, భరతుని మాతామహుఁడగు కేకయరాజును దనకును దాతయనియే భావించుచుండెను. ఇందువలన భాగవతారాధనమహిమ వెల్లడియగుచున్నది. ఆ యోధ్యకుఁ జాల దూరముననుండు రాజగృహమును బట్టణముననుండినను భరత శత్రుఘ్నులు వృద్ధుఁడగు దశరథుని ముదిమినిఁగూర్చియుఁ రామునకు యశావరాజ్యపట్టాభిషేకము చేసినఁ దండ్రికి మేలగు ననియుఁదలఁచిరి. ఇచ్చట దశరథుఁడును భరతశత్రుఘ్నులను గూర్చి తలంచుచు వారి యెడఁబాటును సహింపలేకుండెను. రామలక్ష్మణులు దల్లిదండ్రులకు భక్తిశ్రద్ధలతో సకల శుశ్రూషలు చేయుచుండిరి. రామచంద్రుఁడు సర్వాంగసుందరుఁడు. అంతేగాదు. తన సుగుణములచేఁ దల్లిదండ్రుల సంతోషింపఁ జేయువాఁడు. అతఁడు శాంతస్వభావుఁడు. ఇతరులతో మృదువుగను మధురముగను మాటలాడును. ఇతరులొకవేళ పరుష వచనములు పలికినను నోర్పుగలిగి పరుషముగ బదులుసెప్పఁడు. తన కితరు లణమాత్ర ముపకారముసేసినను దానితో సంతృప్తుఁడగును. తన కెంద టెన్నివిధముల నపకారము చేసి

నను మనసున నెంతమాత్రము దలఁపడు. ఇందుల కతఁ డాత్మ  
జ్ఞానముగలవాఁడగుటయే కారణము. సదాచారసంపన్నులతో  
నాచారివిషయసూక్ష్మములం బలుకును. మోక్షజ్ఞానసంపన్ను  
లతో వేదాంతరహస్యములు చర్చించును. వయోవృద్ధులతో  
వంశాచారములగూర్చి మాటలాడును. అతఁడస్త్రవిద్య నభ్య  
సించునపుడును చర్చలు జరుపుచునేయుండును. గొప్పబుద్ధి  
గలిగి యల్పులతోడను దానే ముందుగమాటలాడును. తనకు  
విరోధులు లేకున్నను దనయాశ్రితులవిరోధులను నిరసించువాఁ  
డు. తన బలమును, సంపదను, పరాక్రమమును, విద్యను గు  
ఱించి గర్వలేశములేనివాఁడు. ఎట్టి పరిస్థితియందును బొంకని  
వాఁడు, ధర్మమును విడువనివాఁడు, వృద్ధులఁబూజించువాఁడు.  
అతఁడు పండిత పామరులఁ బ్రేమతోఁజూచువాఁడు, ప్రజల  
యం దనురాగముగలవాఁడు. ఇతరులమఃఖమును తనదిగ నెంచి  
మరుల సంతోషమును దనదనియే భావించువాఁడు. బ్రహ్మ  
జ్ఞానసంపన్నులతో నధ్యాత్మవిషయములు చర్చించువాఁడు.  
దీనులనుజూచి జాలిఁగొని దానముచేయువాఁడు. పరుల సా  
త్తును గన్నె త్తియైనను జూడఁడు. శ్రీరాముఁడు దయాదాక్షి  
ణ్యములతో నిండినవాఁడు. దుష్టనిగ్రహ శిష్టపాలనముసేయు  
క్షత్రియధర్మమును జక్కగఁ బాటించువాఁడు. అసతఁధల  
యం దసవ్యాముగలవాఁడు. శాస్త్రచర్చలయందు బృహస్పతి  
వంటివాఁడు. రాముఁడు యువకుఁడు, ఆరోగ్యవంతుఁడు, దేహ  
దార్ఢ్యముగలవాఁడు, ఏయేకాలమున నేయేకార్యముచేయువలె  
నో చక్కగఁ దెలిసినవాఁడు. అతఁడొకసారి యొకనినిజూచిన  
నతనిమనోభావమును జక్కగ నెఱుఁగువాఁడు. అతఁడెల్లప్పుడు



దైవభక్తి, యాచార్యభక్తి గలవాఁడు, సిరమగుజ్ఞానము గలవాఁడు, సదసద్వివేకముగలవాఁడు, చురుకుతనము, శాస్త్రజ్ఞానముగలిగి యితరులఁదప్పలనేగాక తనదోషములను జక్తగ నెఱిగినవాఁడు. రామచంద్రుఁడు సత్పురుషుల సాంగత్యము గలిగి వారిని పాలించుటలో సమర్థుఁడు. అతనికి ధనార్జనచేయు విధానమును వ్యయముచేయు రీతియుఁ జక్కగఁ దెలియును. క్షత్రియుఁడగుటచే రథగజతురగారోహణములయం దతి సమర్థుఁడు. ఇట్లు శ్రీరాముఁడు స్త్రీలకు, పురుషులకు, బాలురకు యువకులకు, వృద్ధులకు మిక్కిలి ప్రేయముగూర్చుచుఁ గిరణములతోఁ బ్రకాశించు సూర్యునివలె సకల కల్యాణగుణములతో నిండి మానవోత్తముఁడుగఁ బ్రకాశించుచుండెను.

ఇట్లుండ దశరథుఁడు తన ముదిమినిగూర్చియు, రాముని సకల సద్గుణములనుబట్టియు నాలోచించి తానుండఁగ నే రామునకు యశావరాజ్యాభిషేకము చేసి యానందింపఁగోరి మంత్రులతోను వసిష్ఠాదులతోడను దనయభీష్టముదెలిపి వారియంగీకారముతో నానాదేశ సామంతులను, పౌరశ్రేష్ఠులను, సర్వ వర్ణ ప్రముఖులను నాహ్వానించి యెల్లఱును దగురీతుల సత్కరించి గొప్పసభచేర్చి యం దిట్లనెను. “ప్రభువులారా! మహాజనులారా! విస్తారమగు నారాజ్యము సూర్యవంశపు రాజులచేఁ బరిపాలింపఁబడి మహోన్నతదశయందుండుట మీకుఁ దెలియును. నేనింతకాలము మీయెల్లరక్షేమముగోరి శక్తివంచన లేక పాలనముసాగించితిని. ఇప్పుడు వయోధిక్యముచే విశ్రాంతిఁ గోరుచున్నాను. నాజ్యేష్ఠకుమారుఁడు రామచంద్రుఁడు సకల సద్గుణములతో నిండి మీ యెల్లఱ మనంబుల నాకర్షించి

యున్నవాఁడు. వాఁడన్నివిధములను నాకంటెను సమర్థుఁడు. వానికి యశావరాజ్యాభిషేకము చేయఁగోరి మీయెల్లర యభిప్రాయముల నడుగుచున్నాఁడను”. అనినంతనే మేలుమేలని సభలోనివారందఱు ఘోషింప నా శబ్దము మిన్నుముట్టెను. వసిష్ఠాది మునులును, సామంతులును, పౌరజానపదులును గలిసి తమతమ యభిప్రాయముల నొకరికొకరు తెలిపికొని యేకాభిప్రాయముగ నిట్లనిరి. “రాజా! నీవు దీర్ఘకాలము ధర్మయుక్తముగఁ బాలనసేసి గొప్ప ఖ్యాతిపొందితివి. నీవు విశ్రాంతిగోరుట యుక్తమే. రాముని కల్యాణగుణములు మహ్మాతనిదాసులుగఁజేసినవి. ఎన్నఁడు పట్టపుటెనుఁగుమీఁద శ్వేతచ్ఛత్రముతోఁ బ్రకాశించు రామచంద్రుని దర్శింతుమాయని యువ్వీళ్ళూరుచుండు మాకోరిక సఫలముచేసి నీతోడ మమ్ము నానందసాగరమున ముంచుము”.

అంత దశరథుఁడు “రాజులారా! మహాజనులారా! రాముని పట్టాభిషేకప్రశంస నానోటరాఁగానే మీరిట్లనుటచే నాకు సందియము దోచుచున్నది. నా పాలనమున మీరనేక విధములుగ బాధలుపడినట్లు తెలియుచున్నది. లేకున్న ముందు వెనుక లాలోచించుటకేనియు నవకాశము పుచ్చుకొనక రాముని పట్టాభిషేకమందిట్టి యపూర్వసంతోషము గనఁబఱచుచున్నారేల?” యనియె. అందులకు జనులు “రాజోత్తమా! రాముఁడు సుగుణాభిరాముఁడు. చంద్రునివలెఁ బ్రియదర్శనుఁడు, విద్యావినయసంపన్నుఁడు, జ్ఞానవయోశీలవృద్ధుల సేవించువాఁడు, నాటిలేని పరాక్రమవంతుఁడు, దీనజనులపాలిటి కల్పతరువు, ప్రజల శుభాశుభములను దనవిగ భావించి దయా

పూర్ణుడై, తల్లి తండ్రి బంధు మిత్రులవలె నెల్లప్పుడు ప్రజల  
క్షేమము గోరువాడు. కనుక మేమందఱము రామునిక్షేమము  
కొఱకు సాయంప్రాతఃదేవతలకు మ్రొక్కువారము. శ్రీరా  
ముడు నీ వంశగౌరవమును దన పాలనచే వేయిరై ట్లెక్కువ  
చేయఁగలఁడు. కనుక నిస్సంశయముగ శీఘ్రముగ నతని  
రాజ్యాభిషిక్తునిజేయుట సర్వజనసమ్మతమ"నిరి. అప్పుడు  
శ్రీరామున కిరువదినాలుగు వత్సరములు పూర్తియైనవి. ఇరు  
వదియైదవది ప్రారంభము. అది చైత్రమాసము.

దశరథుఁడు వసిష్ఠానులతో సకల సన్నాహములు గా  
వించి శీఘ్రమునఁ బట్టాభిషేకము జరుగవలె ననినంతనే వసి  
ష్ఠుఁడు రాజకార్యనిర్వాహకులతో "రేపుసూర్యోదయమునకు  
స్వస్తివాచనము జరుగును. బంగారము, రత్నములు, తెల్లని  
పుష్పములు, పేలాలు, వేఱువేఱుపాత్రలలో వాలు, పెరుగు,  
నెయ్యి, తేనె, ఫలములు, చందన తాంబూలములు, తెల్లని  
గొడుగులు, చామరములు, అలంకరించిన వీనుఁగు బంగారు  
తో నలంకరింపఁబడిన వృషభములు, గోవులు మొదలగు  
వానిని సిద్ధముచేయింపుఁడ"నెను. అంత రాజోద్యోగులు పట్ట  
ణమును బహువిధముల నలంకరించి సకలసంభారములు సేక  
రించి సర్వసన్నాహములు గావించిరి. దశరథుఁడు సుమంత్రు  
నిబంపి రామునిదోడ్కొనిరమ్మనె. రాముడురాఁగా నమస్త  
రించు తనపుత్రునె త్తికొఁగిలించి యుత్తమాసనమునఁగూర్చుం  
డ నియోగించి "రామచంద్రా! నేను వేనవేలేండ్లు రాజ్యము  
పాలించి యజ్ఞదులుసేసి వృద్ధుఁడనైతిని. ప్రజలు నిన్ను  
రాజుగఁ గోరుచున్నారు. నాకు స్వప్నములో దుశ్శకునము

లగుపడుచున్నవి. కావున వెంటనే నీకు యశావరాజ్యపట్టంబు గట్ట నిశ్చయించితిని. నేడు పునర్వసునక్షత్రము. రేపు పుష్య నక్షత్రమునం దభిషేకము జరుగును. వసిష్ఠులవా రానతిచ్చు నట్లు చేయుమనెను. రాముఁడు తండ్రికి నమస్కరించి కౌసల్య యంతఃపురముచేరెను. అచ్చట నామె దేవపూజసేయుచుండెను. ఈ శుభవార్తవిని యామె యానందించుచు రాముని త్వే మార్థ మిష్టదేవతార్చనము చేయుచుండ సుషిత్ర యచ్చటికి వచ్చెను. ఇంతలో లక్ష్మణుఁడచ్చటికేతెంచెను. రాముఁడతనితో “లక్ష్మణా! నీవు నాతో నీరాజ్యము నేలుము. నీవు నా వెలిప్రాణము. నీకొఱకే నేనీరాజ్యమును, భోగమును బ్రాణమునయినను గోరుదును. ఇంతలో సీతయు నచ్చటికి వచ్చెను. రాముఁడు తల్లినిఁజూచి “అమ్మా! నేటిరాత్రి, నేనును సీతయు నుపవాస ముండవలయునట”యనెను. ఇంతలో వసిష్ఠుఁడును రామునికిడకువచ్చి సీతారామల నుపవసింపుమని కొన్ని నియమములు సెప్పిపోయెను. రామచంద్రుఁ డా రాత్రి సీతతో నుపవసించి విష్ణుదేవాలయమున నిద్రించి వేకువలేచి స్నానము చేసి పూజలుముగించెను. బ్రాహ్మణులు పుణ్యాహవాచనము చేసిరి. మంగళవాద్యఘోషములు దశదిశలు నిండెను.

మంథర కైకేయికి దుర్బోధనలు సేయుట.

కైకేయికి మంథరయను దాసిగలదు. అది కైకేయి కాపురమునకు వచ్చినప్పుడే వచ్చినది. కైకేయియం దెక్కువ ప్రీతిగలది. అది మేడపైనుండి యయోధ్యాపుర ముంకరింపఁ

బడి వాద్య ఘోషములతో నింసి జనుల సంతోష కోలాహలములు విని కౌసల్యచేయుచున్న దానంబులఁజూచి కౌసల్య యొక్క దాసిమూలమున శ్రీరామపట్టాభిషేకవార్తవిని కడు పుబ్బి కైకేయితో “అయ్యో! తెలివిలేనిదానా! చాలు నీ ముచ్చట. రాజు నాయం దత్యంతప్రేమగలవాఁడని గర్వించుచుంటివే. ఇప్పుడు తెలిసినది నీరాజుప్రేమ” యనినంతనే కైకేయి “మంథరా! ఏమిసీకిట్టికోపము! ఎన్నఁడాడనిమాట లాడుచున్నావే. ఏమికారణము”ని యడిగెను. “నీకుఁగలిగిన యాపదకు దుఃఖించుటచే నిట్లనుచున్నాను. రేపు రాజు రామునకు యావ రాజ్యాభిషేకముసేయును. ఇంకనీగతియేమగునోచూడుము. నోట తియ్యనిమాటలాడి నిన్ను మోసపుచ్చి కౌసల్య కొడుకును రాజుగఁజేయును. నీవు కౌసల్యకుదాసివేయగుదువు. నీకు గోరంతదుఃఖముగలిగిన నాకుఁ గొండంతదుఃఖముగ నెంచుదానను నేను. చిన్న పుట్టించుండి నిన్ను బెంచి నీతోనుండినదానను. నీనష్టము నానష్టముగ నెంచెద” ననియె. అంత సంతోషముతో నదేవి “మంథరా! ఆహా! ఎట్టి శుభసమాచారము దెచ్చితివి! ఈ యాభరణము గైకొమ్మ. రాముఁడు రాజునకు జ్యేష్ఠకుమారుఁడు. సుగుణవంతుఁడు. నాయం దత్యంతప్రేమగలవాఁడు. నాకు భరతునికంటె రాముఁడు దక్కువవాఁడుగాఁడు. వాఁడు రాజగునను శుభసమాచారము చెప్పి నాకుఁ బ్రియముచేసితి” వనెను.

మంథర తనమాట ఫలించనందున నింకను దీవ్రముగఁ బలుకఁజూచెను. “కైకేయాదేవీ! నీకు జరుగనున్న యనర్థము దెలియకున్నది. రాముఁడు భరతుని నేవకునివలె భావించును.

రాముడు యుక్తిశాలి. భరతుడమాయకుడు. రామునిమాటకు బదులుసెప్పడు. ఇంక వాని కెట్టికారవమును గలుగదు. నీ విన్నిదినములు సవతులిద్దరికంటె మిన్నగనుంటివి. కౌసల్య సమయము వేచియుండినది. ఇప్పుడు నిన్ను దాసీజనములకంటె నీచముగఁజూచును. నీయిష్టమనుమాటయేటిది ? ఆమె గీచిన గీటు దాటఁగలవా?" అప్పటికిని కైకేయి నవ్వుచు “మంథరా! రాముడు ధర్మజ్ఞుడు, సత్యసంధుడు, రాజునకు జ్యేష్ఠకుమారుడు. అతఁడే యశావరాజ్యమునకుం దగినవాడు. భరతాదులయం దత్యం తాదరమునుజూపునట్టి రామునకుఁ బట్టాభిషేకమని విని చూచి యానందించక చింతించుట తగదు. నీకింకేమికావలెనో యడుగు మిచ్చెద” ననెను.

రోగముకుదురకున్న వైద్యుడు ఘాటుగ నొషధమిచ్చునట్లు కైకేయి తనదారికి రానందున నాగూని దుర్బుద్ధిగలది “అయ్యో! నీవంటివెట్టివా రెవరున్నారు? ఇన్నియేండ్లుబ్రతికి కేకయరాజు గడుపునఁబుట్టి, రాజపత్నియై మేలుకీళ్ళ నెఱుంగజాలని నిన్నేమనవలయు? సవతులమత్సర మిట్టిపని యెఱుంగలేవే. చెట్లుచేమలుసహితము సమీపమున నుండిననే ప్రేమించును. సాయముచేయును. అట్లుండ మానవులగూర్చి యేమని చెప్పవలెను? దశరథుఁడెట్టివంచనాపరుడు! భరతుని యేదో సాకుపెట్టి దూరదేశమునకుఁబంపి తనకెట్టి యభ్యంతరము లేకుండు సమయము సదుపాయము వెదకి తటాలునఁ దలఁచుకొన్నట్లు నటించి రాముని యవరాజుగఁ జేయుచున్నాఁడే. ఇంతకంటె మోసముగలదా? రాముని యనంతరము భరతుడు రాజగునందువా? దీర్ఘకాలము రాముడు పాలించిన

తరువాత నతని కుమారుఁడు రాజగునేగాని భరతుఁ డెన్నటి కైనను రాజుకాఁగలఁడా? సకలైశ్వర్యముతోనిండిన భూమండలమును రాముఁడేలుచుండఁగా నీకుమారుఁడును నీవును దారిద్ర్యముపొంది కుంది యవమాన మొందవలసిన గతి పట్టినది. ఇప్పుడైనను మేలుకొనుము. నామాటవినుము. నే నొక యుపాయముచెప్పెదను. దాని ననుసరించిన నిప్పటికిని నీ సకలైశ్వర్యములు నిన్నువీడవు. జాగుసేయకు” మనెను.

కై కేయి లొంగుట .

మంథరమంత్రము తలకెక్కినది. కై కేయి “మంథరా! నీవిట్టిపట్టుతో నా మేలుగోరి నాకుఁ జేయ నెంచి న యుపదేశమేది? ఏరీతిని భరతుఁడు రాజ్యము పడయఁగలఁడు? చెప్పుము నీమాట పాటింతు ననెను. గూనివారు బుద్ధిగలవారని వినియున్నాను. నీ వట్టినానిలో మేటివి. వాతమువలన నేడ్పడినది నీగూను. అందుచే నీయందముచెడలేదు. నా కార్యము సిద్ధించెనా నీగూనుపై బంగారుదండ నుంచెదను. నీవు నా కేమి యుపాయముచెప్పెదవో చెప్పు” మనెను. అంత మంథర “దేవీ! యున్నొకపరి దశరథుఁడు నిన్ను వెంటఁగొని దండకారణ్యముననున్న వైజయంతమరుపురమునకుఁబోయెను. అందు శంబరుఁడను తాక్షసుఁడు మాయావియై దేవతలనోడింపనుండ దశరథుఁడు రాత్రికాలమున రాక్షసులతోఁబోరి గాయముల చే బాధపడుచుండెను. నీ వతనికి సారథ్యముచేయుచు రథమును దూరముగఁగొనిపోయి నీభర్తకు శుశ్రూషలుచేసితివి. ఆ యసురు లచ్చటికిరాఁగా నీవారథమును మఱొక్కచోటికిఁ

గొంపోయి మరల నాతని రక్షించితివి. అందులకు సంతసించి నీభర్త నిన్ను రెండువరములు వేడుమనెను. కావలసినపు డడిగెద నంటివి. ఆవరము లిప్పుడడుగుము. భరతునకుఁబట్టము గట్టవలెననుట యొకటి. రాముని పదునాలుగేండ్లరణ్యవాసము చేయుమనుట రెండవది.

ఇంక వాని నడుగవలసిన విధము దెలిపెదను. కోప గృహమున నీవు మాసినచీరఁగట్టుకొని రిత్తనేలఁబరుండి దుఃఖముతో నుండుము. దశరథుఁడు నిన్నుఁజూడ వచ్చును. ఇచ్చుకములాడును. వివిధాభరణములనిత్తు ననును. అతఁ డేమిచెప్పినను మాటాడకుము. నీవరము లిచ్చునంతవఱ కేమిచెప్పినను వినకుము, బదులుసెప్పకుము. రాజు నీయం దభిమానముగల వాఁడు. నిన్ను మెప్పింపఁ బ్రాణములనైన నిచ్చును. అట్లతఁడు సమ్మతించి సత్యముపాటించునని తెలిసికొని భరతునకుఁబట్టము గట్టవలెను. రామునిచే పదునాలుగేండ్లరణ్యవాసముచేయించవలెనని దృఢముగఁజెప్పము. పదునాలుగేండ్లు భరతుఁడు పాలించిన రాజ్యములోని జను లతనినే కోరుదురు. కై కా! నీ విచ్చు స్వర్ణాభరణము నా కక్కరలేదు. నీ సామర్థ్య మిందుఁ దెలియఁగలదు” అనెను. అంతఁ గై కేయి యట్లే గావించెను.

ద శ ర థు ని రా క .

దశరథుఁడు రాముని పట్టాభిషేకవార్తఁ దనప్రియురాలగు కై కేయికఁజెప్పటకై వచ్చెను. ద్వారపాలకులు ‘ప్రభూ! రాణిగారు కోపగృహముననున్నా’ రనిరి. ఆశ్చర్యముతో దశ



రథుండు గోపగృహంబున కాతురముతోఁబోయి యచ్చట నేలఁబడి వాడియున్న తీగవంటిదియు, నాట్యమాడి యలసిపడి యున్న కిన్నరస్త్రీవలెనుండు కైకనుజూచి “ప్రియా! ఎల్లప్పుడు నిండుచందురునివంటి మోముతో నన్నాహ్వనించు నీవు నేఁడేలకో మాసినచీరఁగట్టి యలంకార రహితవై శోక కోపములు పెనఁగొన నాకు సహింపరానిరీతిని రిత్తనేలఁ బవ్వళించి యున్నదానవు. అలివేణీ! నన్నేల కన్నె తియైనఁజూడవు? నా మాటలువినవేల? నీయారోగ్యముదప్పెనా? వైద్యులరప్పింతును. నీకెవరేని కీడుచేసియున్న వారి నిప్పుడే దండింతును. నీయలుక నీశోకము నాకెంతమాత్రము సహింప వీలులేకున్నద”ని చెప్పుచు నామెశిరము నొడియందుంచుకొని “పాణప్రియా! నీకోరిక యెట్టిదైనను దప్పక నిర్వర్తింతును. నామాట వమ్ముగాదు. నాప్రాణమునైన నీ కర్పించి నిన్నుఁ బ్రసన్నురాలుగ జేసికొనుటకంటె నాకుఁ గర్తవ్య మేమి కలదు? ఎంతమాత్రము జంకక నీయభీష్ట మెఱిగింపుము. తామసింపకుము. నన్ను పేక్షింపకుమ” నెను.

ఇట్లు కామవశంబునఁ జిక్కియున్న రాజును జూచి యింకను ధృఢమగుప్రతిజ్ఞ చేయునంతదనుక మాటలాడరాదని యెంచి కైకేయి యూరకుండెను. మఱిల. దశరథుండు “కల్యాణీ! నే నెన్నడైన సత్యముదప్పితివా? నీ కప్రియము సేసితివా? నా పత్నులలో నిన్నుఁ బ్రేమించునట్లు నే నెవ్వతెనైనఁ బ్రేమించితివా? పురుషులలో శ్రేష్ఠుండును, నాపుత్రులలో శ్రేష్ఠుండునగు రామునికంటె నాకుఁ బ్రియముఁగూర్చువారు లేరుకదా.

అట్టి నా ప్రాణమునకంటె నా కత్యంత ప్రేమపాత్రుడగు రామునిమీఁదయానవెట్టి నీకోరికఁ దీర్తునని ప్రతిజ్ఞ చేయుచున్నాఁడను. నీవుదుఃఖించిన నిర్ముఞ్చుచి దుఃఖంపకుండఁగలనా? నీ మనసు కలఁతనొందిన నామనసు గుదుటఁబడునా? నా దుఃఖమును బోఁద్రోలుము. నన్ను గాపాడుము. నీ కోరిక యెట్టిదైనను దప్పకఁ తీర్తునని ముమ్మాటికి శపథముచేయుచున్నాఁడను. నీకుఁ గోరఁదగినది కోరుమ” నియె. ఇఁక భయములే దనితలంచి కైకేయి “నాథా! ఇప్పుడు నీవు చెప్పినమాటలు, చేసిన శపథములు దేవతలు, దిక్పాలురు, సూర్యచంద్రులు, సర్వభూతములును, గ్రహనక్షత్రములును, సకల ప్రాణులును, విని నాటులుగ నుండుదుగాక. నీవు రాజులలో మిన్నవు. సత్కులంబునఁ బుట్టినవాడవు. ధర్మమనుష్ఠించువాడవు. సత్యసంధుడవు. నీవెన్నఁడు నాశితప్పవు. కనుక నా మాటలు వినుము. అట్లొల్లి దేవాసురయద్ధమున నేఁజేసినయుపకారమునకై నీవప్పుడిచ్చిన రెండువరములు జ్ఞప్తికిఁదెచ్చికొనుము. ఆ వరములను వలసినపు డడిగెద నంటినిగదా. నాని నిప్పు డిమ్ము. రామునిపట్టాభిషేకమునకై సమకూర్చిన వస్తువుల నుపయోగించి భరతునకుఁ బట్టముగట్టుము. ఇదియొకటి. రాముని బదునాలుగేండ్లరణ్యవాసముచేయుచు మునివృత్తి ననుసరింపఁజేయుము. ఇది రెండవది. ఇప్పుడే యీవరము లిచ్చి రామునడవులకుఁ బంపుము. తామసింపకుము. నీవు సత్యసంధుడవని చాటుట కిదియే తగిన సమయము. లోకము సత్యముమీఁద నిలుచును. ధర్మము సత్యముమీఁద నాధారపడియున్నది. మునుపు నాకిచ్చినవరముల నడిగితినిగాని క్రొత్త

వరము లడిగినదానఁగాను. ఉత్తమోత్తమమగు సత్యవ్రతిజ్ఞ నెఱవేర్చి కీర్తిగాంచును” నియె.

ఆ పిడుగువంటిమాటలు వినినంతనే దశరథుఁడు మూర్ఛియైను. కొంతసేపటికి తెలివిరాఁగా రాజు “పాపాత్మురాలా! పయోముఖవిషకుంభమువంటిదానవని యెఱుంగనైతి. భరతునికంటె నీయం దెక్కువభక్తిగల రాముని, యెట్టి యశృత్య మెన్నఁడుచేయని సుగుణమణిని, నాప్రాణముకంటె నాకెక్కువ ప్రీతిఁగూర్చు నా ముద్దులపట్టిని ద్వేషించు దుర్బుద్ధి యెవరు పుట్టించిరి? ఇది నీనైజగుణముకాదు. నీయం దావేశించిన దుస్సాంగత్యదోషమునం బుట్టిన ద్వేషము. జ్యేష్ఠ కుమారుఁడు రాజగుట నీపుట్టినింటియాచారముగాదా? నా యుత్తమవంశమును నాశమొందించు నీచురాలా! వరముగోరు నెపమున రాజ్యమపహరించి రాముని యడవులపాలునేసి నా మరణము నకుఁ గారణభూతురాలవైతివి. విషసర్పమునకుఁ బాలుపోసిన ట్లిన్నిన్నాళ్ళు ప్రేమతోఁ బోషించి తుదకు ముప్పుదెచ్చుకొంటిని. ఆహా! ఎంతద్రోహబుద్ధి! సుకుమారుడై సకలభోగములనుభవింపఁ బుట్టిన రామచంద్రుని క్రూరమృగములతో నిండిన యడవికిఁ బంపుటకు నీకెట్లు మనసొప్పె? కైకేయీ! నేఁడో రేపో చావనున్న నన్నీ దూఱసముద్రములో ముంచి నీ వానందసాగరమున మునుంగ నెంచితివా? సకల భూమండలాధిపత్యము నీకిచ్చెదను గాని రామునిఁబాసి యొక్క ఊణ మైనను జీవింపఁజాలను. నీ పాదములంటి వేడికొందును. రాముని యరణ్యవాసము గోరకుము. దయతలంచుము” అని మూర్ఛిల్లి నేలఁబడి పొద్దుచున్న రాజును చూచియు మనసు

మెత్తపడక తెలివినొందిన ముదుసలిరాజును గోపముతోఁ జూచుచు “రాజా! రామునిమీఁద యానపెట్టి యడిగిన దిత్తు నంటివా లేదా? ఆడినమాటలుతప్పుట నీ వంశమునకుఁ బాడి యా? రాజశ్రేష్ఠుఁడవగు నీవే సత్యముతప్పి ధర్మవిరుద్ధముగఁ బ్రవర్తించినచో రాజులు బొంకువారేయను నపకీర్తి లోకమున నిండిపోవును. నీ వంశమున శిబిచక్రవర్తి వృత్తాంతము స్మరింపుము. పూర్వము దేవేంద్రుఁడు దేగరూపము దాల్చెను. అగ్ని పావురమయ్యెను. ఆదేగ పావురమును దఱుముచుపోఁగా నది శిబిచక్రవర్తిపాదముల నాశ్రయించెను. అతఁ డద్దాని కభయ మిచ్చెను. ఇంతలో దేగ “రాజా! నా యాహారమును దాచియుంచుట ధర్మముగాదు. నా కాహారముకావలె” ననెను. అంత శిబి తన శరీరమునుండి మాంసముకోసి దేగ కిచ్చి తన్నాశ్రయించిన పావురమును గాపాడలేదా? అట్టివంశమునఁ బుట్టి యాడితప్పుట నీ కెంతమాత్రము తగదు. ఇట్లే యలర్చుఁ డను రాజర్షి తనకన్నులనడిగిన బ్రాహ్మణునకుఁ గన్నుల నిచ్చెను. సత్యముదప్పిన ధర్మము నశించును. నీవు ప్రతిజ్ఞఁ బాటించక రాముని యువరాజుగఁజేసితివేని విషముఁద్రాగి నీముందటఁ బ్రాణమువిడుతు” ననియె. అంత దశరథుఁడు “మహాపాపీ! నీవింక నాభార్యపుగావు. నేను నీకు భర్తనుగాను. నీతో నీ పుత్రుని విడిచిపుచ్చెదను. తాముఁ డరణ్యమునకుఁ బోయిన నేను మరణింతును. నీవును నీకుమారుఁడును నాకు సలిల క్రియలు సేయరాద” నెను. వెంటనే కైకేయి చాల కోపించి “రాజా! ఈ రిత్తమాటలేల? రాము నిప్పుడే యిచ్చోటికిఁ

బిలువనంపుము. నాముందట యరణ్యమునకు బయలుదేరు మనుము” అని గద్దించి పలికెను.

ఇంతలో రాత్రిగడచినది. వేకువజామున మంగళవాద్య ఘోషములు మ్రోగుచుండెను. వసిష్ఠాదులు సకల సన్నాహములుగావించి ముహూర్త మెదురుచూచుచున్నారు. వసిష్ఠుని యానతిచొప్పున సుమంత్రుఁడు కైకేయిగృహంబుఁ జొచ్చి “రాజేంద్రా! రామాభిషేకమునకు వేళయైనది. వసిష్ఠ భగవానుని యాజ్ఞచొప్పున వచ్చియున్నాను. శీఘ్రముగ వచ్చి రామాభిషేకముగావించు”మనెను.

రాజు దుఃఖ మినుమడింప “రామా, రామా” యని పలువరించుచుండ మాయలాడికైక “సుమంత్రా! రాజు గాము నిచ్చటికిఁ దోడ్కొనిరమ్మనుచున్నాఁడు. త్వరపడు”మనెను. సుమంత్రుఁడది రాజాజ్ఞయని తలంచి వెడలిపోయి రామున కా వార్తఁ దెలిపెను. వెంటనే రామచంద్రుఁడు సకల శుభవస్త్రాభరణములతో గుంపులుకూడియున్న పౌరులంజూచి వారి మన్ననలఁబొందుచుఁ గైకేయి యంతఃపురముసేరి కళావిహీనుఁడైన తండ్రికిఁ మొక్కి కైకేయికి నమస్కరించెను. దశరథుఁడు “రామా! రామా!” యని నిట్టూర్పు విడుచుచుఁ గన్నీరు గార్చుచుండుటఁజూచి తన్నుజూచినంతనే యానందించి కౌగిలించి శిరముమూర్కొనునట్టి తండ్రి ఖిన్నుఁడై యుండుటచే దుఃఖముతోఁ గైకేయికిఁ మొక్కి “తల్లీ! నే నేమరుపాటున నెట్టియపరాధమునైనఁజేసినా? నాయం దమిత వాత్సల్యముగల నాతండ్రి నాతోఁ బలుకకుండుట కేమి కారణము?

దూరదేశముననున్న భరతుఁడు, శత్రుఘ్నుఁడు క్షేమముగ నున్నారాకదా! నాకుఁ బ్రత్యక్షమైన వసుగు నాతండ్రి నాయెడ దయతప్పియుండుట కేమి కారణము? ” అని పరిపరి విధముల నడుగ సిగ్గుకూడ వదలిన కైక రామునిజూచి “రామా! రాజున కెట్టికోపము లేదుగాని నాకు మున్నిచ్చిన రెండువరముల నడిగితిని. అందొకటి నిన్ను బహునాలుగేండ్లరణ్యమున ముని వృత్తినుండఁ బంపుమనుట. రెండవది భరతునకుఁ బట్టము గట్టుమనుట. నీ వేమికోరిన నిత్తునని రాజు ప్రతిజ్ఞచేయఁగా నే నీవరముల నడిగితిని. పశ్చాత్తాపముచే రాజు మాటు మాటాటలేక సత్యమునకుఁ గట్టువడి ధర్మవిరుద్ధముగ నడచుకొన నిష్ఠములేక నోరెత్తి నీతో నీవిషయమునెప్పలేక దుఃఖించుచు న్నాఁడు. నీవు సత్యసంధుఁడవు. ధర్మబద్ధుఁడవు. నీతండ్రి మాట వమ్ముగావింపవు. అతనిప్రతిజ్ఞ నెఱవేర్తువని నేనే రాజునకుమాటుగాఁ జెప్పచున్నా”ననెను. అందులకు రామచంద్రుఁడు “తల్లీ! రాజుజ్ఞఁగొని యగ్నిలోదూకుదును. విషము ద్రాగుదును. సముద్రమున మునుంగుదును. రాజు నాకు తండ్రి, గురుఁడు. అతనియాజ్ఞఁబాటించుటకంటె ధర్మమొందు లేదు. అతని యభిమతమని తెలిసియుండిన సీతను భరతున కిచ్చియుందును, రాజ్యమునిత్తును; సకలైశ్వర్యముల నిత్తును. నాప్రాణమునైన నిత్తును. భరతునిఁ దోడ్కొనివచ్చుటకై దూతలు వేగమెపోవలె ” ననెను. ఇంతలో భ్రాతృభక్తిగల భరతుఁడువచ్చిన రాముని యడవికిఁ బోసీయఁడని తెలిసి కైక రామునిజూచి “రామా! నీ వడవికిపోవ నిశ్చయించితివి. ఇక తామసము చేయరాదు. నీవు వెంటనే బయలుదేరకున్న

సీతండ్రి స్నానముచేయఁడు, భోజనముచేయఁడ" నెను. వెంటనే రాముఁడు "తల్లీ నీకిదె నమస్కారము. నాకు రాజ్యకాంక్ష లేదు. భోగభాగ్యములు నా కక్కరలేదు. నే నర్థపరుఁడను గాను. నన్ను వైరాగ్యముగల ఋషివంటివాఁడనని తెలిసికొనుము. తండ్రియాజ్ఞ లేకున్నను సీయాజ్ఞయైనను చాలును. నాతల్లికిని, సీతకును జెప్పి వారిసెలవుపుచ్చుకొనునంతసేపు అనుమతింపుము చాలు"న నెను. ఆమాటవిని దశరథుఁ డేడ్చి మూర్ఛిలెను.

రాముఁడు కైకేయికిఁజొచ్చి కొంచెమైనను పట్టాభిషేక భంగమునకు వగవక లాభాలాభములను జయపజయములను సమముగ నెంచి మట్టి, తాయి, బంగారు తుల్యమని యెంచు సమచిత్తుఁడును స్థిరప్రజ్ఞుఁడు నగు రామచంద్రుఁడు కౌసల్య యంతఃపురము సేరెను.



## 7. అరణ్య గమనము

రామచంద్రుడు అంతఃపురస్త్రీలు బిగ్గరిగ నేడ్చినను నట్టి మనోవికారములేక హాలాహలముమింగిన శివునివలె దుఃఖముదిగ్మింగి మహాయోగివలె మార్గమునఁ గలిసికొనిన లక్ష్మణునిఁగూడి కౌసల్యనుజూచెను. ఆనాధ్వ రామునితేమముఁ గోరి బ్రాహ్మణులచే హోమముసేయించుచుండి రామునిజూచి నంతనె యెదురువచ్చి యతనికొఁగిలించి శిరముమూర్ఛిని రత్నమయాసనమునొసంగె. అంత రాముడు 'తల్లీ! నేను చెప్పఁబోవుమాట నీకును లక్ష్మణునకును సీతకును దుఃఖము గలిగించును. అయినను చెప్పెదను. నేను మునివేషముదాల్చి పదునాలుగేండ్లరణ్యవాసముచేయునట్లును భరతుడు రాజ్య మేలునట్లును తండ్రియాజ్ఞయైనద'నినంతనే కౌసల్య మూర్ఛి లైను. రాముఁ డామె కుపచారములుచేయ నామె క్రజ్జఁబొందెను. ఆమె 'కుమారా! నీవుపుట్టకున్నఁ బుత్రుఁడులేనిచింత తోనుందునే, వేయిదేవతలకుమ్రొక్కి-వ్రతములుసలిపి నిన్నుఁ గంటినే, నీ కీడురాఁగా నీకు యశావరాజ్యాభిషేకముజరుగునని కొండంతయాశతోనుంటినే, బూరుగఁగాచిన చిలుకనైతినే, ఆహా! సవతిచే నవమానముసిద్ధించెనే! కైకేయియొక్కదాసీ జనులకంటె హీనముగఁజూడఁబడును, నా ప్రాణసమానుఁడవగు నిన్నువిడిచి తుణమైననుండనోపని నేను బదునాలుగేండ్లు నీయెడఁబాటు సహింతునా? ఇంక మరణమైనను మేలు. అకాల మరణమును సంభవింపదే. దూడను వెన్నంటుగోవువలె నీ వెంటవచ్చెదను' అని దుఃఖించుచుండఁజూచి సహింపలేని



లక్ష్మణుడు 'తల్లీ ! తండ్రి వృద్ధుడు, మిక్కిలి కాముకుడు, కేవల మాడుదానిమాటలువిని పరమపవిత్రుడును రూపు దాల్చిన ధర్మమనఁదగు రాముని కానలకుఁబొమ్మనుటకంటెఁ బాప మొందుగలడా? ఇట్టి యధర్మయుక్తమగు మాటల నే పుత్రుడు పాటించును? 'అన్నా! అధర్మముపాటించి భరతుని పక్షముచేరి మనల నెదిరింప నీ యయోధ్యయందలి జనులెల్లరు వచ్చినను నిన్నెదిరింప వీలుగాదు. తండ్రియైనను ధర్మము తప్పినఁ జంపఁదగినవాడే' యని చెప్పెను. అంతఁ గౌసల్య రామా! నీవు ధర్మముదెలిసినవాడవు. తల్లియే తొలిదైవము. కావున నిచ్చటనుండి నాకు శుశ్రూషలుసేయుము. తండ్రి నీ కెంతపూజ్యుడో నేనునంతఁబూజ్యురాలనే. నీవులేకున్న నే నాహారాదులుమాని ప్రాణమువిడుతును. నాసమ్మతిలేక నీవు పోరాద' నెను. అంత రామచంద్రుడు 'అమ్మా! నీమాట సత్యమే. అయినను నొక ధర్మసూక్ష్మముగలదు. తల్లియాజ్ఞ కంటెఁ దండ్రియాజ్ఞ బలీయము. జమదగ్నికుమారుడగు పరశురాముడు తండ్రియాజ్ఞచేఁ దల్లియగు రేణుకను జంపెను. ధర్మాత్ముడును బండితుఁడునగు కండుమహర్షి తండ్రియాజ్ఞచే గోవునువధించెను. ఇందువలనఁ బితృవాక్యపరిపాలనమే మాతృ వాక్యపాలనముకంటె నుత్తమమని తెలియుచున్నది. 'లక్ష్మణా! నీవు నాయందత్యంత భక్తిగలవాడవు. పరాక్రమవంతుడవు. ధైర్యశాలివి. కాని ధర్మమునే యాచరింపవలెనను నా యభిప్రాయ మెఱుంగకున్నావు. పురుషార్థములు నాలుగు. ధర్మము, అర్థము, కామము, మోక్షము ఈ నాలుగింటిలో ధర్మము తక్కినవానిని ఫలములుగఁగలది. ధర్మమనుష్ఠించువాడే

తక్కిన పురుషార్థముల కర్హుడు. ధర్మబాహ్యుడు సుఖలేశముఁ బొందఁజాలఁడు. అర్థపరుఁడు లోకనిందకుఁ బాల్చుడును. కామాతురుఁడు నీచుఁడుగ నెన్నఁబడును. తండ్రి మన జన్మమునకు కారకుఁడు, ఆచార్యుఁడు, రాజు, వయసుచెల్లినవాఁడు. అతఁడే కారణముచే నాజ్ఞాసించినను దానిని శిరసా వహించుట పుత్రధర్మము. తండ్రి నన్ను భరతుని నాతల్లిని యాజ్ఞాపింపఁదగినవాఁడు. కాసల్య భర్త ననుసరించుట విధి. అతని మాట నామె పాటింపకఁ దప్పదు. భర్తయే యామె పాలిటి దైవము. అతఁడు జీవించియుండ నతని విడిచి కుమారునితో నుండుట తగదు. అని తల్లివంకఁజూచి “అమ్మా! నీ కిహపరములకు భర్తయే గతి. అతని శుశ్రూషకంఠఁ జేయఁదగిన దేదియు నీకు లేదు. కావున నిండుమనసుతో నన్నాశీర్వదించి పంపుము” అని చెప్పెను.

అంత రాముఁడు లక్ష్మణునివంకఁదిరిగి “లక్ష్మణా! పట్టాభిషేకభంగమువలన నీకుఁగలుగు దుఃఖము నాకుఁదెలియుచున్నది. అభిషేకమునకు సంభారములు కూర్చినట్లే నావనవాసమునకుం దగినవస్తువుల సిద్ధముచేయుము. ఇప్పుడు నా యభిషేకమునకుఁ బురుషప్రయత్నములో లోపముగలదా? అట్లయిన దాని భంగపాటునకుఁ గారణమేమి? దైవమే కారణము. నాయం దత్యంతప్రీతిగల కైకేయాదేవి కిట్లు బుద్ధిమాటవలసిన కారణము దైవమే. అజ్ఞానులు నింద నామెపైమోపుదురు. దైవనిర్ణయమునకు విరుద్ధముగ నెన్నఁడు జరుగదు. లాభాలాభములు, జయాపజయములు, గవ్వసుఖములు, శాంతిక్రోధములు దైవమువలనఁ గలుగువియే. అప్పుడు జరిగినవిషయ

ములకుఁ బినతల్లి కై కేయి కారకురాలను బుద్ధిమార్పుకొని దైవమేకారణమని తెలిసికొనుము.

ఆ మాటలు వినిన లక్ష్మణుఁడు 'అన్నా! నీవు తండ్రి మాటఁ బాటించకున్న లోకులు నట్లేచేయుదురను భావముతో నిట్లుచేయనెంచితివి. దైవమును నిగ్రహించు శక్తిగలవాఁడవు నీవు క్షత్రియులలో నుత్తముఁడవు. నీవు దైవము నింతఁగ బొగడుటచే నీకు భ్రాంతిపుట్టినదనియే చెప్పవలసియున్నది. పౌరుషము గలవానికి దైవమాటంకమగునా! పౌరుషహీనులకు బలములేనివారికి దైవము గొప్పగఁదోచునుకాని నీవంటి ప్రతాపశాలికి పౌరుషమే దైవముకంటె మిక్కిలి గొప్పది. కేవలము కామములో మునిగి తండ్రి పాపియగు కైకవలలోఁ బడి మోహంధుఁడై ధర్మముతప్పి నడచుకొనఁగానట్టివాని మాటను బాటించనెంచెద వేల? ఇందువలన నీవు భ్రమచెందితి వనియే చెప్పవలసియున్నది. ఇట్టిస్థితిలో నేనూరకుందునా? ఇప్పుడే మదపు లేనుఁగునుసమర్థుఁడగు మావట్టిఁడు లోఁబఱచు కొనునట్లు దైవమును నా పౌరుషముచే జయించి పౌరుషమే దైవముకంటె బలీయమని చాటించెదను. నీవు రాజ్యము దీర్ఘ కాలము పాలించి నీపుత్రునకు రాజ్యమునిచ్చి వానప్రస్థము ననుసరించి వనమునకుఁబోయి తపముసేయుట న్యాయము. దేవతలు దేవేంద్రుని ముందిడుకొనివచ్చినను నేను హతమొందించి యీరాజ్యము నిష్కంటకముగ నీకిచ్చెదను. నాబాహువులు, విల్లు, బాణములు, ఖడ్గము నాకలంకారమునకై యుండు నవికావు. నీవు నాకు జ్యేష్ఠుఁడవు. నా పాలిఁటిదేవుఁడవు. నీ యాజ్ఞ నెదురుచూచెదను. అనుజ్ఞయిమ్ము. అని యావేశము

తో లక్ష్మణుడనినమాటలు విని హిమవంతునివలె స్థిరమగు చిత్తముగల రామచంద్రుడు లక్ష్మణునిజూచి “తమ్ముడా! ఇది నీయుద్రేకమువలనవచ్చినమాటలు. నాయందలి ప్రీత్యతి శయముచే గ్రుడ్డివానివలె ధర్మమిదియని తెలియక నిరాకరింప వీలుగాని దైవమును పౌరుషముకంటె హీనమనియు దేవతలెదురైనను జయింతుననియుఁ జెప్పుచున్నావు. మనసు దిటవు చేసికొనుము. ఇంద్రియముల జయింపుము. సుఖింపుము. నన్ననుసరించి నాపనులుసేయు’మని చల్లనిమాటలతో లక్ష్మణుని శాంతచిత్తునిజేసె.

అంత రాముడు కౌసల్యనుజూచి “తల్లీ! ఈ యైదుం దొమ్మిదేం డ్లతిశీఘ్రమునఁ గడపి నీ పాదసేవచేయ వత్తును. తండ్రి వృద్ధుడు. పుత్రశోకముతోనున్నవాడు. అతనిశుశ్రూష చేయుచు నా రాఁకఁగోరుచు సంకటము చాలించియుండుము. నాధర్మము నేను నిర్వర్తింపవలెను. నన్నాశీర్వాదించి పంపు మనివేడ రామునిదృఢసంకల్పము నెదుర్కొనలేక “కుమారా! నీధర్మబుద్ధి నిన్నురక్షించును. సకలదేవతలు, దిక్పాలురు, భూతప్రేతపిశాచములు, సూర్యచంద్రులు, దిక్కులు, భూమ్యా కాశములు, ఋషులు నిన్నెల్లప్పుడు రక్షించుచుండుదుగాక. వృత్రాసురునిఁ జంపిన దేవేంద్రునకును, త్రివిక్రముడై మూడడుగుల నిడునప్పుడు హరికిని, యే మంగళముకలిగెనో యా మంగళము నీ కగుఁగాక” యని చెప్పుచుఁ గన్నీరు గార్చుచు నతని జేమము గోరుచు మాటిమాటి కతని కౌఁగిలించెను. రాముడును దల్లి యడుగులు మాటిమాటికిఁ బట్టుకొని మ్రొక్కెను.

రాముఁడు సీతకడకుఁ బోవుట.

తల్లియాశీర్వాదములుపొంది రామచంద్రుఁడు సీతకీ సమాచారము తెలుప నిజగృహంబుచొచ్చె. అచ్చట నా సాధ్వీ భర్తయొక్క డ్డేమముగోరి పూజలుసేయుచు ఛత్రచామరాది రాజచిహ్నములతో రాముఁడు వచ్చునని యెదురుచూచుచుండెను. అందుచే రాముఁడు నిరానందుడై యెట్టి యాడంబరము లేక వచ్చుటనుజూచి మిక్కిలి చింతించి 'నాథా! తెల్లని గొడుగు వింజామరలు వాద్యవిశేషములు బ్రాహ్మణుల వేద ఘోషములతో వత్తునని యెంచితినే. ఎన్నఁడులేని చింత నిన్నవరించియున్నదేల? ఎదురుచూడనిప్రమాద మేమిజరిగినదో చెప్పు'మనియె. అంత రాముఁడు చెప్పరానిదుఃఖమువచ్చినను దాని నణఁచికొని 'జానకీ! నీవు పవిత్రుఁడగు జనకరాజు కూతురవు. సకలధర్మములు దెలిసి యనుష్ఠించుదానవు. ఎట్టి విపత్సమయమునను మనస్సు దిటవుచేసికొనఁగలవు. మునుపు నా పినతల్లి కైకేయీదేవికి మా తండ్రి రెండువరములిచ్చెనట. వాని నిప్పుడడిగినది. భరతునకుఁ బట్టముగట్టవలెననుట యొకటి. నేను బదునాలుగేండ్లరణ్యవాసముచేయవలెననుట రెండవది. విధిలేక మా తండ్రి సత్యమునకుఁ గట్టువడి యందులకు సమ్మతించి యాజ్ఞాపించెను. అతనియాజ్ఞ దాటరానిది. నీవు దుఃఖంపకుము. నా తమ్ముఁడు భరతుఁడు నాయందు భక్తిగలవాఁడు. శాంతస్వభావుఁడు. నిన్ను గౌరవించును. నీవు నాతని యిష్టముచొప్పున వర్తింపుము. ప్రతిదినము వేకువనులేచి దేవతా పూజలుసేసి నాయం దనురాగముగలిగియుండుము. నిన్ను బాసి యుండలేక తపించుచుండు నా తండ్రికిని తల్లికిని శుశ్రూ

షలుచేసి వారి నోదార్పము. భరతశత్రుఘ్నులను నీతోఁ బుట్టువుగను గుమారుఁడుగను భావింపుము. భయంకరమగు వనమునందు వసింప నీకుఁదగదు. కనుక నాయాజ్ఞ గ నీవిచ్చట నుండు'మని హితముచెప్పెను.

సీత రామునిఁజూచి 'రామా! ఎన్నఁడు నన్ను విడిచి యుండుట కిష్టపడని నీవు నేఁడిట్లు పలుకుట వింతగనున్నది. నీ తండ్రి ని స్మరణమునవసింప నాజ్ఞాపించెనంటివి. నేను నీ యర్థాంగినిగదా, ఆ యాజ్ఞ నాకుమాత్ర మన్వయింపదా? నన్ను వనవాసముచేయుమని యాజ్ఞాపించినట్లే. స్త్రీలకు తల్లి, తండ్రి, కొడుకు, చెలులు ముఖ్యులుగారు. ఇహపర సుఖముల నీయఁగల భర్తయే పరమగతియగును. బాల్య ముననే నా తల్లిదండ్రులు సతీధర్మమును నాకు బోధించి యున్నారు. సుఖమునందు భర్తననుసరించి కష్టకాలమున వీడి యుండుట సతీధర్మముగాదు. ధర్మమునందును, అర్థమునందును, గామమునందును బ్రతినియనుసరించుట సతీధర్మము. కనుక నన్ను నీవెంటఁ గొనిపో'మృనెను.

అందులకు శ్రీరాముఁడు సీతతో 'ప్రియా! నీ వాడిన మాటలు ధర్మయుక్తమైనవి. కాని యరణ్యమున విఱ్ఱుపల్లములు నా నా విధకంటకములు, దట్టమైన వృక్షములు, తీగలు, పొదరిండ్లు చొరరానివైయుండును. కోమలములగు నీ యవ యవములకవి యెంతమాత్రము తగినవికావు. నీవు సుఖముగ జీవించినదానవు. అరణ్యమున సింహములు, పెద్దపులులు, తోడేళ్లు, ఎలుగుబంటులు, మదపు లేనుఁగులు, కొండచిలువలు, వివిధములగు పాములు, కొండఁముచ్చులు గలవు. క్రూర

రాక్షసులుగలరు. నదులలో మొసళ్లుగలవు. కొండలు, గుట్టలు, లోయలు, జలపాతములు, లోతైన నదులుగలవు. నీవట్టి కాఱు డవులలో సంచరింపలేవు. కాయలు, గడ్డలు, ఫలములు తిని యేటిసీరుత్రాగవలెను. ఎండ, గాలి, వానల బాధలకుఁ దాళఁ జాలవు. కనుక నీవు నాతోవచ్చుటకు నేను సమ్మతం'పన నెను.

రామునిమాటలు వినినంత సీత కన్నీరుగార్చుచు 'నాథా! సీతోనుండిన ఘోరనరకము నాకు స్వర్గతుల్యమగును. నీవు లేనిచోటు స్వర్గమేయైనను నాకు నరకమేయగును. నీవు వివరించినకష్టములన్నియు నీ యెడబాటుకంటెఁ గష్టమనియెంచను. నేను సీతో నరణ్యముననున్నను నా తండ్రియింటనున్నట్లే భావింతును. నాకు వనవాసముకలదని జ్యోష్యులు చెప్పియున్నారు. సాముద్రకలక్షణములుదెలిసిన బ్రాహ్మణులును నాకు వనవాస ప్రాప్తిగలదని చెప్పియున్నారు. నాకును దపోవనప్రాంతముల వసింపవలెనను కోరికకలదు. నీవు నన్ను దిగవిడిచిపోయినచో విషముద్రాగియో అగ్నిలోఁబ్రవేశించియో నీటమునిఁగియో ప్రాణముగోల్పోయెదను' అని చెప్పెను.

రాముఁ డామాటలువినియు నామె ననేకవిధములుగ నూరడించెను. కాని సీతాదేవి "రామా! శక్తిహీనుఁడు నీచుఁడు దనభార్య నింకొకనిస్వాధీనముచేసిపోవును. లోక నాథుఁడగు నీకిదితగునా? ములోకములఁ గాపాడ శక్తుఁడవగు నీవు నన్నుఁగాపాడుకొనలేవా? నాతండ్రి యేమనును? పురుషుని యాకారముగల రాముఁడను స్త్రీకి సీతనిచ్చితినే యని దుఃఖించును. అంతకంటె నవమానము నీ కెద్దికలదు? అనినంతనే రామచంద్రుఁడు "మైథిలీ! ఇప్పుడు నీ మనసెట్టిదని చక్కగ

నెఱిగితిని నీవు నాతో వనవాసముచేయవలెననియే దేవుఁ  
నిన్ను సృష్టించియుండవలెను. నీకొఱకు నేను నా పితృవా  
పరిపాలనాధర్మము వీడను. వేయిదేవతలకు మ్రొక్కుటకం  
కంటికగుపడు తల్లి, తండ్రి, గురువులను బూజించినఁ జాలుఁ  
వీరి ననాదరణముసేసిన దేవుఁడు మనపూజల నెంతమా  
మంగీకరింపఁడు. కనుక నేననుష్ఠించు పితృవాక్యపాలనాఁ  
మున నీవును బాల్గొనుట నా కెంతయు సంతసముగనున్న  
వివాహకాలమున నీ తండ్రి “రామా! ఈ నా కూతురు  
సహధర్మచారిణి. నీడవలె నిన్నెల్లప్పుడును వర్తించున  
చెప్పినమాట నిజమైనది “నీవిక బ్రాహ్మణులకు భృత్యులక  
బంధుమిత్రులకును యాత్రాదానముచేసి సిద్ధముగనుండుమఁ  
నెంత నామె యట్ల గావించెను.

లక్ష్మణుఁడు కౌసల్యమందిరమునుండియు రావ  
వెంటనే వచ్చినవాఁడు. అతఁడు రాముఁడు సీతను వెంటగి  
పోవుట కెన్ని యాక్షేపణలుసేసెనో చూచినందున పురి  
కారిముచేయవలెననికోరునట్లు సీతనుజూచి రామునిపాదవ  
పై సాష్టాంగముగఁ బడి శరణాగతిచేసెను. అప్పుడు రా  
చంద్రుఁడతని లేవనెత్తి కౌగిలించి శిరముమూర్చిని ‘ల  
ణా! నీవు కైశవమునుండి నన్ను విడువనివాడవు, బుద్ధిమం  
డవు, పరాక్రమశాలివి నీవు నేనులేనిసమయమునఁ దల్లి  
ద్రులకు శుశ్రూషలుచేయుచుండుము. అందుచే నాకు స  
విధోపచారములుచేసెనట్లుగన’నెను. అంత రామానుజ  
‘అన్నా! నీ ప్రభావముచే భరతుఁడు కౌసల్యాసుమిత్ర  
దండ్రుని సర్వవిధముల నాదరించును. కౌశల్యాదేవి మహి



యపారమైనది. ఆమె సుమిత్రనేగాదు, వేయిమందిని సంరక్షింపఁగలుగును. నేను నిన్ను విడిచి యొక్క-క్షణమేని జీవింపలేను. నీదర్శనము నీసేవ నాకు జీవనాధారములు. నీ కరణ్యమున సకలవిధ శుశ్రూషలుచేసి నిన్ను సీతాదేవిని కంటిరెప్పవలెఁ గాచియుండుటకంటె నాకేమికావలసియున్నదనెను. వెంటనే రాముఁడు 'లక్ష్మణా! నీకోరిక నీడేర్చెద. నీవు నా వెంటరమ్ము. ఇప్పుడు వసిష్ఠపుత్రుఁడగు సుయజ్ఞుని బిలిచిరమ్మ' నెను. సుయజ్ఞుఁడు వచ్చినతోడనే రామచంద్రుఁ డతనికి నమస్కరించి సీతతోఁగూడి ప్రదక్షిణముచేసి తన యాభరణములనిచ్చి యేనుఁగుల ననేకములనిచ్చెను. మఱల లక్ష్మణుని బంపి యగస్త్యపుత్రుని. విశ్వమిత్రుని కుమారుని, రావించి పీఠిరువుర కనేక గొప్పదానములుచేసెను. తనతల్లి కాసల్యకు సకల వైదికకర్మలఁజేయించు బ్రాహ్మణునకును దండీకత్యంత ప్రీతుఁడగు చిత్రరథుఁడను సారథికిని విలువగల వస్త్రాభరణము లిచ్చెను. ఒక బీదబ్రాహ్మణుఁడు 'నేను బహుపుత్రకుఁడను బీదవాఁడ'ననినంత రామచంద్రుఁడా బ్రాహ్మణునిచేతికొక కట్టనిచ్చి దీనిని విసరివేయుము. అది యెంతదూరమునఁబడునో యంతవఱకుఁగల గోవులనిచ్చెదననినంత నా బ్రాహ్మణుఁడు వేసిన కట్ట సరయూతీరమునఁబడెను. తాముఁ డంతవఱకుఁగల గోవులసమూహము నాతనికిచ్చి వేడుకకై తానుచేసిన కార్యమునకు యింపవేడి పంపెను. బ్రాహ్మణులేగాక తన్నాశ్రయించినవారికందఱికిని భిక్షకులనందఱిని రావించి యెల్లఱకు సంతోషముగలుగునంత దానములిచ్చి యెల్లఱచే వేనోళ్లఁ బొగడఁబడెను.

## ద శ ర థు ని య ను జ్ఞ .

సీతారామలక్ష్మణులతో రామచంద్రుడు సుమంత్రుని మూలమునఁ దండ్రి యంగీకారముపొంది దశరథుని సందర్శించెను. రామాదులు నమస్కరించుచుండ దశరథుడు మూర్ఛిల్లి నేలంబడెను. రామలక్ష్మణులారని లేవనెత్తిరి. అంత రాముడు ‘మహారాజా! నేను లక్ష్మణుడు సీతయు వనమునకుంబోవ సిద్ధముగనున్నారము. నీవు మా కందఱకు ననుజ్ఞయిచ్చి యాశీర్వాదించిపంపుమ’నెను. రాజు ‘రామా! నేను కైకకు వరమిచ్చుటచే మోసపోయితిని నీవు నామాట నిరాకరించి యిచ్చటనేయుండుమ’నెను. రాముడుధర్మదేవత. కనుక సతఁడు చేమోడ్చి “తండ్రీ! దుఃఖంపవలదు. నీవు వేనవేలేండ్లు ధర్మ పాలనముసేసి ఖ్యాతిపొందితివి. నీవు సత్యసంధుఁడవు. కైకే యికి నీవిచ్చినవరమువృథాకారాదు. పదునాలుగేండ్లవలీలగఁ గడపి తిరిగివచ్చి నీ పాదసేవచేయుదును. నిన్ను సత్యవ్రతిజ్ఞుని జేయుటకంటె నాకుఁజేయఁదగిన కార్యమొండులేదు. చింతలేక నా కనుజ్ఞయిమ్మ”నిన రాజుచేయునదిలేక “రామా! నీవు సత్యవ్రతుఁడవు. ధర్మముదప్పనివాఁడవు. నీ దృఢసంకల్పము మరల్పురానిది. అట్లే పోయిరమ్ము. కాని నేఁడిచ్చటనుండి పొమ్ము. నాకు నీతోఁ గొంతకాలముండుభాగ్యమబ్బు”ననెను. రామచంద్రుడు చేమోడ్చి “తండ్రీ! వ్రత్యక్షుడై వమవగు నిన్ను వేఁడుచున్నాను. ఇక నొక్కక్షణమేని యుండఁదగదు. నా కనుజ్ఞయిచ్చిపంపు”మనెను. అంత దశరథుడు “రామా! సకల దేవతలు నిన్ను రక్షింతురుగాక యని కొడుకును గౌరి

లించుకొని మూర్ఛిల్లెను. కైకయొక్కతె తప్పు దక్కిన రాజు పత్నులెల్లరు రోదనముచేసిరి.

సుమిత్రుఁడు కైకను దూఱుట.

అచ్చట నుండిన సుమిత్రుఁడమితకోపముచెంది 'కైకేయీదేవీ! నీవు రాజకులమునఁ బుట్టినదానవు. లోకోత్తరుఁడగు దశరథుని భార్యవు. ధర్మమునకుఁ బ్రసిద్ధిజెందిన యిత్థాకువంశగౌరవము నాశనముచేయఁబూఁతివి. వృద్ధుఁడై జ్యేష్ఠకుమారునకు యశావరాజ్యమీయఁదలఁచిన రాజును వరమను నెవమునఁ గట్టివైచితివి. జ్యేష్ఠుఁడుండగఁ గనిష్ఠుని రాజుగఁజేయు నధర్మము నెలకొల్పునెంచితివి. నీ తల్లివంటిబుద్ధి నీకున్నది. మహాత్ముఁడగు నీతండ్రి యొక యుత్తమబ్రాహ్మణునివలన నొక వరముపొందెను. అందుచే నతఁడు సకలజీవుల భాషలనెఱింగెను. ఒకనాఁడతడు తన పడకక్రిందనుండిన చీమ పలికినమాటవిని నవ్వెను. నీతల్లి నెంటనే తన్ను భర్త పరిహాసముచేసినవ్వెనని తలఁచి పతితో 'రాజా! నీవిప్పుడు నవ్వి నకారణమేమ'ని యడిగెను. అంత నతఁడు దానినిచెప్పిన నా ప్రాణముపోవుననెను. వెంటనే నీతల్లి 'నీప్రాణమున్నను బోయినను చెప్పితీరవలెన'నెను. నీతండ్రి యా వర మొసఁగిన బ్రాహ్మణునియడుగ నతఁడు 'రాజా! నీచావునకు వెఱువనిభార్య యున్న నేమి లేకున్న నేమి' యనినంత రాజామెకు బదులుచెప్పక నామెను ద్రోసిపుచ్చెను. అట్టి కఠినాత్మురాలి కూతురవగు నీకిట్టి బుద్ధిపుట్టినది. లోకమున "తండ్రిగుణము కుమారునకును, దల్లిగుణము కూతునకును వచ్చుననుట నిజమైనది. ఇట్టి విపరీత

బుద్ధిచే నీవడిగిన వరములచేఁ గలిగిన యనర్థములకు నిన్ను లోకము నిందించుచున్నది. ఇప్పుడైనను నీబుద్ధిని మార్చుకొను మని చెప్పెను. కైక జాలిగొన్నదికాదు.

దశరథుఁడు రామునివెంట చతురంగబలమును విరివిగ వస్తువాహనములును ధనధాన్యములును బోవలెననిసంత కైకేయి “రాముఁడు ఋషివలెఁ బోవలయున” నను. సిద్ధార్థుఁ డను వృద్ధమంత్రి బుద్ధిచెప్పెను. ఎవ రేమిచెప్పినను కైకేయి చలించినదికాదు.

వెంటనే రామచంద్రుఁడు వినయముతో “మహారాజా! సర్వసంగత్యాగముచేయు నాకు సైన్యముతో నక్కరలేదు. ధనధాన్యము లక్కరలేదు. నారచీరలు గండమూలములు ద్రవ్యకొన గుద్దలియుఁ బుటికయు దెప్పింపుమ” నను. వెంటనే కైకేయి నారచీరలు రామునకిచ్చెను. రామలక్ష్మణులు దమ వస్త్రాభరణములందీసి నారచీరలు ధరించిరి. సీతాదేవి నార చీర కట్టుకొనఁజాలక నొకటిమెడపైవైచుకొని యింకొకటిచేతఁ బట్టుకొనియుండ రాముఁడామెకాచీరగట్టుబోయెను. అచ్చట నుండినవారంద డేడ్వసాగిరి. అంత వసిష్ఠుఁడు సీత నారచీర కట్టుకొనవలదని వారించి కైకవంశఁదిరిగి “కైకేయీ! చాలు నీయాగడము. రాజును మోసముచేసినదానవు. సీతాదేవి యడ వికిఁబోవ నగత్యములేదు. ఆమె సింహాసనమెక్కి వాలింప నగును. అట్లుగాదేని మేమందఱము రామునితో నరణ్యమునకుఁ బోయెదము. అయోధ్యలో జనులెవ్వరు నుండరు. ఇంక భర తుఁడు రామభక్తుఁడే. నీకోరిక యీడేరదు పశుపక్షులును

రాముని వెంటబోవును. నీవు రామునిమాత్ర మడవికేబోవఁ గోరితివి. సీతనుగాదు, ఆమెకు సకల వస్త్రాభరణములిచ్చి పంపుమ” నెను.

ప య న ము .

దశరథుఁడు శోకించి మూర్ఖుల్లి తెలివిపొంది “సుమంత్రా! రథము నాయత్తపటపుము. సీతకుఁ బదునాలుగేండ్లకు వలసిన వస్త్రాభరణములనిచ్చి గంగానదివఱకుఁ గొనిపోమ్మ నెను. సుమంత్రుఁడు రాజాజ్ఞ నెఱవేర్చెను. కౌసల్య సీతను కౌగిలించి లోకమున స్త్రీలు భర్తలు దమకిష్టమగు వస్తువుల నిచ్చి వారి యిష్టానుసారము నడచుకొనినవారినిఁ బ్రేమింతురు. వారికొకింత యస్త్రీతీగాని యసౌఖ్యముగాని కలిగించినంతనే భర్తలఁదూషింతురు. స్త్రీలు చంచలమనస్కులు. అర్థపరులు. సుఖమునే వాంఛింతురు. సీతా! నీవిట్లు ధర్మముతప్పక సంపద యందును దారిద్ర్యమునందును భర్తను దైవముగ నెంచి యుండుట నా కానందమిచ్చుచున్నది. ఈబుద్ధి నీకు మాఱ కుండుఁగాక”యనెను. అంత సీతాదేవి య తక్కుమొక్కి “తల్లీ! మీ యాజ్ఞఁ బాటెంటును. లోకమున స్త్రీలకు భర్తకంటె వేఱొండుదైవము లేదు. ఏదేవతను బూజింపకున్నను భర్తను భక్తితోఁగొలిచిన నివాపరములుగలుగునని యెఱుంగుదును” అనెను. రాముఁడు రాజసత్తులకును రాజునకును వసిషాదుల కును సంబలిగీల్గించి కౌసల్యచుజూచి “తల్లీ! శ్రీఘ్రమున నీ వన వాసముగడపివత్తును. నీవు తండ్రిని జాగరూకతతోఁ జూచు కొను”మని చెప్పి మున్నూటయేఁబదిమందితల్లులకు నమస్కరించి సెలవుపుచ్చుకొనెను. వెంటనే లక్ష్మణుఁడు కౌసల్యకు

మొక్కి తన తల్లియగు సుమిత్రపాదములంబట్టికొని నమస్కరించెను. సుమిత్రయుఁ గొంత దుఃఖించి “పుత్రకా! నీవు నన్నుఁ గూర్చిగాని తండ్రినిగూర్చిగాని యయోధ్యనుగూర్చిగాని దుఃఖింపరాదు. రాముఁడుంచోటే యయోధ్యయనియు రాముఁడే తండ్రియనియు సీతయే నేననియు భావించి సీతారాముల నేమటక రక్షించుచుండుము. నీకు రాముఁడేగతియని నమ్ముము. సుఖముగఁబోయిర” మ్మని యాశీర్వదించెను.

ఇంతలో సుమంత్రుఁడు వ్రాల్చించి సీత వస్త్రాభరణములతో రథమెక్కెను. రామలక్ష్మణులును రథము నారోహించిరి. సుమంత్రుఁడు ధనువులను బాణములను తూణీరములను గుద్దలిని పుటికను రథముననుంచెను. సుమంత్రుఁడు సారథ్యము చేయుచు రథమునడపెను. పురజనులెల్లఱు సీతారామలక్ష్మణుల వనవాసముగూర్చి బిగ్గఱగ నేడ్చిరి. నారెల్లఱు రథము మెటఁబోయిరి. అయోధ్య జనశూన్యంబయ్యె. మృగములు పక్షులు నాదిన మాహారముచాలించి చింతలోమునిగెను. ఇంక కౌసల్యాదశరథుల దుఃఖాతిశయములఁగూర్చి చెప్పనేల! అనేక దుశ్శకునము లగుపడినవి. పరిపరివిధముల రాముని దలంచి యేడ్చుచున్న కౌసల్యనుజూచి సుమిత్ర ఆర్యా! నీ పుత్రుఁడు ధర్మనిధి, సత్యసంఘుఁడు, పితృవాక్యపరిపాలనము చేసి ధన్యుడయినవాఁడు. ఆశను జయించినవాఁడు. జితేంద్రియుఁడు. సకలప్రాణులకు హితమేచేయువాఁడు. సూర్యుఁడతనికి దాపముగలగింపఁడు. చంద్రుఁడతనిదుఃఖముపోగొట్టును. వాయుతపని కనుకూలముగ వీచును. భూతపిశాచాదులతని దరిఁజేరవు. దిక్పాలురతని రక్షింతురు. దేవత లతని

గాపాడుదురు. సీత లక్ష్మీవంటి యుత్తమురాలు. మహాపతివ్రత. భర్తయొక్క ధర్మమును దాననుష్ఠించునది. హాయిగ వనవాసముగడపి వారు మరలివత్తురు. దుఃఖంపకుమనెను.

రాముడు తమసానదీతీరమున మొదటిరాత్రి గడిపెను. మఱునాఁడుదయమున వేకువ లేచి అయోధ్యాపురముజనులు నిద్రించుచుండఁగా సుమంత్రునిరథము పురమువైపు కొంత దూరముపోనిచ్చి మరల్చి తెమ్మని యందఁగూర్చుండి వెడలి పోయెను. ప్రజలు రాముఁడయోద్యకుఁబోయెనని తలఁచి పురముసేరిరి. రాముడు వేదశ్రుతిగోమతులనెడు నదులను దాటి కోసలదేశముగడచి గంగాతీరముసేరెను. ఆ నది విష్ణుదేవునిపాదమునఁబుట్టినది. శివుని జటాజూటమునుండి వెలువడినది. భగీరథుని తపఃప్రభావమున భూలోకమునఁబారి సముద్రునిచేరినది. ఆ నదియొక్క గాంభీర్యమునుజూచి సంతోషించి సీతకు నాప్రదేశసౌకర్యములఁజూపుచు నొక గొప్ప గారచెట్టు వద్ద దిగి గుఱ్ఱముల విడిపించి రాముడు గూర్చుండియుండెను. ఇంతలో నాదేశపురాజు బోయజాతివాఁడు గుహుఁడు రాముని రాకవిని తనమంత్రులతో వచ్చుటఁజూచి రాముడు లక్ష్మణునిఁగూడి యతని నెదుర్కొనెను. గుహుఁడు రాముని మునివేషమునుజూచి చాల దుఃఖించి రాముని కౌఁగిలించి “రామా! నాపట్టణము నీ కయోధ్యవంటిదనిభావించి నీవిచ్చటనేయుండి వనవాసదినములు గడపి పొమ్మ” నెను. రాముఁడతని యాలింగనముచేసికొని “గుహా! నీవు మాయందుఁ గనబటచు ప్రేమయే చాలును. నీవు సీమంత్రులతో సుఖముగ రాజ్యపాలనము చేయుచున్నావా? నీ బంధుమిత్రులును నీ దేశపు ప్రజలును

సుఖముగనున్నారా? నేనిప్పుడు తండ్రియాజ్ఞచొప్పున నిఁ  
మముపాటింపవలసియుండుటచే నీవు తెచ్చినభక్త్యభోజ్యలేవ  
దులఁ గైకొన వీలులేదు. గుఱ్ఱములకు గడ్డినిమ్ము” అని చె  
సంధ్యాకాల ఆహ్నికములుముగించి యాచమించి లక్ష్మణుఁ  
తెచ్చిన గంగాజలము పానముచేసి సీతాదేవితో నేలపైఁబడి  
డెను. గుహుఁడును లక్ష్మణుఁడును సుమంత్రుఁడును వి  
నంబులు ధరించి సీతారాముల రక్షించుచుండ గుహుఁ  
లక్ష్మణునిఁజూచి “ఆర్యా! నీవు సుకుమారుఁడవు. నిద్రపోమ  
నేనును నావారును మీకుఁ గాపుండెద”మనెను. లక్ష్మణుఁ  
గుహునితో “అనఘా! రామునియెడ నీకుంగల నెయ్యి మన  
మైనది. మా తండ్రి యజ్ఞములుసేసి వ్రతములుసలిపి దేవతల  
ప్రేమికిఁ—పడసిన మాయన్న సకలలోకముల నేలంజాలువాఁ  
కటిక లేలఁబరుండియున్నాఁడు. మిక్కిలి సుకుమారియగు నీ  
దేవి నేలఁబవ్వళించియున్నది. తల్లిదండ్రులను బంధుమిత్రుల  
రక్షకభటులను వదలివచ్చిన రామచంద్రునకు సేవచేయ  
కంటె నిద్రముఖ్యమా”యనినంత గుహుఁడు లక్ష్మణుని భా  
భక్తి కాశ్చర్యపఁడెను. గుహుఁడు రామునికోరికచొప్పు  
గొప్ప యోషను సిద్ధపఱచెను. రాముఁడు సుమంత్రునిఁజూ  
“మిత్రమా! మా వంశమునకు నీకంటె నాపులు మఱియెవ  
గలరు? నీ స్వామిభక్తి నాకుఁదెలియును. నీవు నాతోవచ్చు  
తగదు. నాకు మాఱుగ నా తల్లిదండ్రులకు హితముచెప్పి న  
నోదార్చి రక్షించుభారము నీది”యని మరలిపొమ్మనెను. అ  
సుమంత్రుఁడు చాల దుఃఖించి రథముతోలుకొనిపోయెను.



## 8. పాదుకాపట్టాభిషేకము.

ఇంతలో గుహునిజూచి “గుహా! నీ నెయ్యము మఱువ రానిది. ఇప్పుడు నేను తండ్రిమాట పాటించి యడవులలో నుండవలెను. మఱిపాలు తెమ్మ” నెను. అతడట్లేచేయ రామ లక్ష్మణులు జడలుదాల్చిరి. రాముఁడు గుహుని సుమంత్రుని వీడుకొలిపి సీతాలక్ష్మణులఁగూడి యోడ నెక్కిపోవుచు గంగా దేవిని సురక్షితముగ వనవాసముగడపివచ్చునట్లునుగ్రహింప వేఁడెను. దక్షిణతీరమునేరి యోడదిగి రాముఁడు నావికుల ననుగ్రహించి లక్ష్మణుఁడు ముందుగను సీత మధ్యగనుండునట్లు చెప్పి తాను వారిరువుర వెనుకఁజనుచు “లక్ష్మణా! మనమిప్పుడు మనుష్యసంచారములేని యరణ్యమునఁ బోవుచున్నారము. మెలకువతో మెలఁగవలె” ననెను. వారు వత్సదేశముచేరి డస్సి యొకవృక్షముక్రింద నారాత్రి గడిపిరి. రాముఁడు “లక్ష్మణా! తండ్రి కామాతురుడై నన్నడవికిఁబంపి మిక్కిలి దుఃఖించుచుండును. కౌసల్య నన్నువిడిచియుండనేరక బహువిధముల దుఃఖించుచుండును. నీవు నాకుమాటుగా నామెకు శుశ్రూషలు చేయుచుండుటకై పొమ్ము” అనెను. అంత లక్ష్మణుఁడు “అన్నా! సీతాదేవివలె నేనును నిన్ను విడిచి యొక్కక్షణమైనను జీవించి యుండలేను. స్వర్గమైనను నీవులేనిచో నేనొల్ల” ననియె రాముఁ డామాటలువిని తృప్తుడై సీతాలక్ష్మణులఁగూడి యారాత్రి గడపి మఱునాఁ డుదయము బయలుదేరి గంగా యమునా సంగమస్థలము సమీపించి భరద్వాజాశ్రమముచేరెను. మహర్షి సీతారామలక్ష్మణుల సత్యాదరమునఁ బూజించెను. జనసంచారములేక వాసయోగ్యమగు స్థలమెద్ది యని రాముఁడడుగ

మునీంద్రుడు “పదిక్రొసుల దూరమున చిత్రకూట పర్వతమున్నది. అది మిక్కిలి రమణీయమై నీటివసతిగలిగి బహువిధ ఫలవృక్షములతో నిండియున్నది. ఆ ప్రాంతమున ఋషుల నేకులు వసించుచున్నారని చెప్పెను. ఆరాత్రి యచ్చటగడపి రామచంద్రుడు మునిక్రిమొక్కి-యతనియనుజ్ఞబొంది మఱునాఁ డుదయము ఋషియానతిచ్చినగుర్తుల ననుసరించి పయనముచేసి యిమునానదిని దాటి శ్యామంబను మఱిచెట్టును చూచెను. ఆరాత్రి యచ్చటనిద్రించి మఱునాఁ డుదయమున బయలుదేరి చిత్రకూటముజేరి వాల్మీకాశ్రమముసాచ్చి యమ్మునిక్రిమొక్కి-యతని దీవనలబడసి యొక సమప్రదేశమునఁ బర్ణశాల నిర్మించుకొనిరి. రాముడు శాస్త్రప్రకారము భూతశాంతిచేయఁగా వారా యాకుటింటిలోఁ గాపురముసేసిరి.

గుహుడు రాముడు దక్షిణపుఁగట్టు చేరునంతదనుక చూచుచుండి సుమంత్రునితో శృంగిబేరపురమునకుఁబోయెను. అతఁడు చారులమూలమున రాముడు చిత్రమాటముచేరెనని వినెను. సుమంత్రుడు గుహుని వీడ్చిని మూడవనాటి సాయంకాల మయోధ్యజేరెను. పాడుపడినట్లుతోచు నగరము కళావిహీనమైయుండెను. జనులు రామునిగుణములను బొగడుచు నతని యరణ్యవాసముగూర్చి చింతిల్లుచుండుటఁ గని సుమంత్రుడు దశరథునిమందిరమునకుఁ బోయెను. సుమంత్రునిఁ జూచినవెంటనే దశకుడు దుఃఖముచే మూర్ఛిలెను. అంతఃపురస్త్రీలందఱు రోదనముసేసిరి. మఱల నతఁడు ప్రజ్ఞబొంది “సుమంత్రా! నా యనుంగుపుత్రుడు రాముఁ డెచ్చట నున్నాడు? అతఁ డేమితినుచున్నాడు? ఎచ్చట నిద్రించు

చున్నాడు? నాతో నేమిచెప్పమనెను?” అని యడుగ నుమంత్రుడు నమస్కరించి “ప్రభువరేణ్యా! రాముడు నీ పాదములంటి నమస్కరించె”ననెను. అతడిట్లు చెప్పెను. “సూతా! నాతండ్రి కడు వృద్ధుడు. నావియోగముచే గుండు చుండును. నేనిచ్చట సౌఖ్యముగనున్నాను. సీతాలక్ష్మణులును నాతో సుఖముగనున్నారు. శీఘ్రమున నే నరణ్యవాసముతీర్చి యతని పాదసేవచేతును” కౌసల్యనుజూచి సుమంత్రుడు రామ చంద్రుడు నీకు నమస్కరించి యిట్లనెను. “తల్లీ! నీవు నా యెడబాటును ధైర్యముతో నోర్చికొనుము. నీ భర్తయగు నా తండ్రిని యనాదరణముచేయుకుము. అతని కన్నివిధముల శుశ్రూషలుచేసి యతనిదుఃఖమును బోగొట్టుము. నేను పదు నాలుగేండుగడపి నీ పాదసేవచేయ వచ్చెద”ననెను. అతడు భరతునితో “భరతా! నీవు నా తల్లియెడఁ బ్రీతిగలవాడవు. నీ తల్లివలెనే నా తల్లినిభావించి ప్రేమించి నాకుమాటుగా నామె కుపచారములుచేసి యామెదుఃఖము పోగొట్టు”మనెను. అతడు సుమిత్రకుఁ దన నమస్కారములు చెల్లింపుమనెను. నేను రథముగొనివచ్చునపుడు సీతారామలక్ష్మణులు చింతిల్లినన్న నేకవిధములుగ నోదార్చిరనెను. అంతఁ గౌసల్య మికిలి శోకింప సుమంత్రుఁ డామెనోదార్చెను. కౌసల్య రాము నడవికిఁబంపినందున దశరథుని కొంచెము పరుషవచనము లాడి పదంపడి తానుచేసిన యపరాధమును మన్నింప తాజును వేడెను.

దశరథుని మరణము.

అంత దశరథుఁడు దనకుఁగలిగిన ముని శాపమును  
 కౌసల్యకుఁజెప్పెను. “కౌసల్యా! నేను యావనముననుండు  
 కాలమున వేటకై వనమునకేగి రాత్రిపూట శబ్దమునుబట్టి  
 బాణముతో జతువుల జంపుచుండ నొకచోట నేనుఁగు నీరు  
 ద్రాగుచుండునట్లు శబ్దమురాఁగా వెంటనే బాణమువదలితిని.  
 అది నీరుముంచుకొనుచున్న నొక్క మునికుమారుని రొమ్ము  
 చొచ్చినది. అతఁడు “అహ! నన్నెవ్వఁడో నిశాఁగరణముగఁ  
 గొట్టినే యని యఅచెను. తోడనే నే నచ్చోటికిఁబోయితిని.  
 అతఁడు నన్నుజూచి “రాజా! ఎట్టిపాపముసేయని నన్నిట్లు  
 చంపుట న్యాయమా? ముదుసలులును గ్రుడ్డివారునగు నా  
 జననీజనకులు దప్పిగొని నీరు తెమ్మనిచెప్ప నే నిచ్చటికివచ్చితి.  
 నా ప్రాణముపోవుటకై నే నెంతమాత్రము చింతింపను. నా  
 మరణవార్తవినినంతనే వా రిరువురు తప్పక నసువులుపాయుట  
 నిజము. నీవీ బాణము దీసివైచి యీ నీరుగొనిపోయి చెంత  
 నున్న నా తల్లిదండ్రులకిచ్చి నా వృత్తాంతము వారికిఁజెప్పి  
 వాఁడుమాపణఁగోరుము” అనినంతనే నాయఁడు నతని శరీరము  
 నుండి తీసివైచితిని. అతఁడంత మరణించెను. భయముచేతను  
 దుఃఖముచేతను బీడింపఁబడినవాఁడనై నే నా జలకుంభము  
 నెత్తికొని యా మునిదంపతులున్నయెడకుం బోయితిని. నా  
 చప్పుడువిని వారు “నాయనా! ఇంతతడవేలయైనది? మా  
 మీఁద నీకేమి యలుక? మాకు మిక్కిలి దప్పిగయున్నదే.  
 రమ్మ. తీర్థమనిమ్మ”ని చెప్పిరి. నేను మనసు దిటవుచేసి  
 కొని “మునీశ్వరా! నేను దశరథుఁడను. శబ్దవేదియగుట

యేనుఁగు నీరుద్రావుచున్నదనియెంచి బాణము వేయ నదితగిలి  
మీ పుత్రుఁడు మీ సంగతిచెప్పి బాణము తీసివేయుమనెను.  
నేనట్లుచేసినతోడనే మరణించెను. ఇట్లు తెలియక మీపుత్రుని  
ప్రమాదవశమున వధించిన నన్నుఁడుమింపుఁడని వేడితిని. వారు  
దూఃఖముతో మూర్ఛిల్లి కొంత వడికి తెలివొంది పుత్రునికడకు  
దమ్ము గొంపోవునట్లు కోరిరి. నే నట్లేచేసితిని. వారా బాలుని  
శవమునుదాకి పలువిధములుగఁ బనవి పనవియేడ్చిరి. వారు  
నన్నుజూచి “రాజా! నీవు తెలియకచేసితివి. అయినను మా  
వలె నీవిట్టి దూఃఖము నీజన్మముననే యనుభవించు”వని శపించి  
యగ్నిప్రవేశముచేసిరి. కాసల్యా! ఆ శాపఫలము నన్నిట్లుచేసి  
నది. నా కిప్పుడు గన్ను లగుపడవు. ప్రాణముపోవుచున్నది.  
నీవు నీచేతితో నన్నుదాకుమనుచు దశరథుఁడు మరణించెను.  
కాసల్యాది రాజపత్నులెల్లఱు శోకసాగరమున మునిగిరి.  
వసిష్ఠాది మునులయాజ్ఞగొని మంత్రులు దశరథుని కళేబర  
మును తైలద్రోణియందనిచిరి. ఆ రాత్రి గడచెను.

భ ర తు ని రా క .

మఱునాఁడుదయము మారగిండేయుఁడు. మాధవ్యుఁ  
డు, వామదేవుఁడు, కాశ్యపుఁడు, కాత్యాయనుఁడు, గౌత  
ముఁడు జాబాలియను ఋషిపుంగవులు వసిష్ఠునిచూచి “బ్రహ్మ  
రీ ! రాజులేనిరాజ్యము క్షీణించును. ధర్మ మడుగంటును.  
ప్రజలు వారివారిపనులఁ జేయరు. పెద్దలమాట పిన్నలు  
పాటించరు. భర్తమాట భార్యవినదు. గురువుమాట శిష్యులు  
వినరు. ఒకరిసొత్తు నొక రపహరింతురు. జనులు నీతినియమ

ములు, సదాచారములు, కులధర్మములు పాటించరు. అట్టిదేశమున ఋతుధర్మములు తప్పిపోవును. వర్షముకురియదు. పైరు పంటలు క్షీణించును. జను లన్నపానములు లేక తపింతురు. చోరుల బాధ హెచ్చును. మీనములవలె బలవంతులు బలహీనులఁజంపుచురు. దేవతాపూజలు జరుగవు కనుక నిక్షావకు వంశమునఁ బట్టినవాని నొక్కని రాజుగా నియమింపు”మని ప్రార్థించిరి.

అంత వసిష్ఠుఁడు మంత్రులతో “మీరు కేకయరాజు పట్టణమగు రాజగృహమున మేనమామయింటనున్న భరతుని తో ‘వసిష్ఠులవారు వెంటనేరమ్మనిరి. అత్యవసరమగు పని యున్నదఁట’ యని మాత్రము సెప్పుడు. మీ ముఖముల నెంత మాత్రము దుఃఖ మగుపడరాదు. భరతునితో రాజమరణముఁ గూర్చిగాని రామలక్ష్మణుల వనవాసముఁగూర్చిగాని పలుకరాదు” అని చెప్పఁగా నా మంత్రులు వెంటనే వడిగలగుఱ్ఱముల నెక్కి బయలుదేరిరి. వారెప్పటివలెఁ గేకయరాజునకును భరతునకును మేలగు వస్త్రభూషణములు గొనిపోయిరి. శ్రమము నెంతమాత్రము పాటించని దూతలారాత్రియే రాజగృహము సేరి మఱునాఁడుదయము భరతునిదగ్గించి. వారా యూరు సేరిన రాత్రి భరతుఁడు దుస్స్వప్నముఁగని మఱునాఁడుదయము స్నేహితులతోఁ దన స్వప్నవృత్తాంతము సెప్పుచుండఁగా దూతలు వచ్చిరి. వారు భరతునకు నమస్కరించి “అగత్యమగు కార్యమున్నదఁట. వసిష్ఠులవారు వెంటనే మిమ్ముఁదోడ్కొనిరమ్మని యానతిచ్చి”రనిరి. అంత భరతుఁడు దూతలు తెచ్చిన వస్త్రాభరణాదులను మామకును దాతకు నిచ్చి దూతలు తెచ్చిన

సందేశమును దెలిపి వారిచ్చిన వస్త్రభూషణ ధనకనక వస్తు వాహనముల గ్రహించి యయోధ్యాపురమునకు బయలు దేరెను. మార్గమున ననేకపర్వతములను నదులను వనములను దాఁటి తన రాజ్యముయొక్క పొలిమేరఁజేరినంతఁ బరివారమును శత్రుఘ్నువశముచేసి తాను వడిగలగుటయు నెక్కిముందుగఁ బయనమై రాజగృహము వదలిన నెనిమిదవదిన మయోధ్యఁజేరెను. ఆ నగరము కళావిహీనమై మార్గములు నిర్జనమై యుద్యానవనములు మనుష్యసంచారము లేకుండుటను జనులు దుఃఖముతోనుండుటనుగాంచి బహువిధములఁ జింతించుచు దిశరథునిగృహమునకుఁ బోయెను. అతఁ డచ్చట లేనందునఁ దల్లియొంటికేగెను.

భ ర తు ని దుః ఖ ము .

భరతుఁడు కైకేయుకి నాప్టాంగముగ మ్రొక్కెను. దూరదేశమునుండివచ్చిన పుత్రునిజూచి యామె దిగ్గునలేచి కౌఁగిలించి శిరముమూర్చొని యొడిగోఁగూర్చుండఁబెట్టికొని “నాయనా! తాతగారును మామయు డేమముగనున్నారు?” యని యడిగెను. అంత భరతుఁడు “తల్లీ! తాతయు మామయును సుఖముగనున్నారు. వారు నాకిచ్చిన వస్తువాహనములు వచ్చుచున్నవి. దూతలు త్వరపఱచుటచే నేను ముందుగవచ్చితిని. తండ్రి యెచ్చటనున్నాడు? నేనాతనికి నమస్కరింపవలెను. నీతో నిచ్చటనున్నాడనుకొంటినే”యనెను. కైకేయు “కుమారా! ప్రపంచములోఁబుట్టిన ప్రాణులన్నియుఁ జేరవలసినచోటు చేరినాడు”అనెను. ఆమాటవినినతోడనే భరతుఁడు

నేలబడి మూర్ఛిల్లెను. కొంతసేపటి కతఁడు తెప్పిటిల్లి  
 “అయ్యో! తండ్రి రామునకుఁ బట్టముఁగట్టనెంచి రమ్మనెనో,  
 యజ్ఞముచేయనెంచెనో యని తలఁచితినిగాని యిట్టి శోకసమా-  
 చారము విందుననుకొనలేదే. నా కింక దిక్కెవరు? నన్ను  
 గారాముఁగఁజూచుతండ్రి గతించెనే, నన్నిఁక యాదరముతోఁ  
 బిలుచువారెవరు? అమ్మా! తండ్రి యేమిచెప్పిపోయెనో  
 వినఁగోరెద”ననెను. సీతండ్రి “హా రామా! హా సీతా! హా  
 లక్ష్మణా! మిమ్ము మరలివచ్చినదిదపఁజూచు భాగ్యము లేక  
 పోయెనే యని చెప్పుచు మరణించె”ననెను. వ్రణమును సూది  
 తోఁ బొడిచినట్లయ్యెను. గోరుచుట్టుమీఁద రోకటిపోటుపడిన  
 ట్లయ్యెను. తండ్రి మరణముచే దుఃఖములో మునుఁగుచుండు  
 వానికి రాముఁడు, సీత, లక్ష్మణుఁడు లేరని వినఁగా మితిమించిన  
 దుఃఖముకలిగెను. అతఁడు “తల్లీ! తండ్రిమరణము చాలక  
 సీతారామలక్ష్మణులు లేరనుచున్నా వే వారెచ్చటికిఁబోయిరో  
 యేలబోయిరో చెప్పు”మనెను. కైకేయి “పుత్రకా! రాముఁ  
 డెట్టియకృత్యముఁజేయలేదు. రాజతనికిఁ బట్టాభిషేకముసేయఁ  
 బోవ నేచు మీతండ్రిని రెండువరములడిగితిని. నీకు బట్టము  
 గట్టవలెననుట యొకటి. రాముఁడు పచునాలుగేండ్లరణ్యమున  
 వసింపవలెననుట రెండవది. ఇంతకుముందు రాజు నాకిచ్చిన  
 వరముల నిప్పుడడిగితిని గాని వేఱొండుగాదు. నీవు శీఘ్రమున  
 సీతండ్రి కుత్తరక్రియలుసేసి పట్టముఁగట్టుకొ”మ్మనెను.

పిడుగువంటి యామాటలు వినఁగానే భరతుఁడు పట్ట  
 రాని దుఃఖముతో “అయ్యో, దైవమా! నేనెంతటిపాపాత్ముఁ  
 డను. తండ్రినిగోల్పోయి తండ్రికిసమానుఁడగు నా సోదరు



నడవిపాలు సేసి జీవించు తెట్లు? ఓ పాపాత్మురాలా! ధర్మమునకుఁ బ్రసిద్ధమగు మాపవిత్ర వంశ గౌరవము నాశమొందింపవచ్చిన దయ్యమా! రామునియందు గౌరవముచే నిన్నుఁ జంపకున్నాను. నీ తల్లివలె నీవును రాజ్యభ్రష్టపుకమ్ము. ఇంక నీవఱకు నేను చచ్చినట్లే. నీమాటవిందునా? రాజ్యము గైకొందునా? రామునిగొనివచ్చి పట్టముగట్టి నే నడవుల నుందును. సకల కల్యాణగుణములతో నిండిన ధర్మమూర్తిని యడవులకుఁ బంప నీకెట్లు మనసాపె? ఎంతో నాయం దనురాగముగల నాయన్నకు నాయం దప్రీతిగలిగించితివే, నాకంటె నిన్ను గారించు రామునియందొట్టి ద్రోహముతలఁచిన నిన్నేమిచేసినను దోషములేదు. తొల్లి యాకాశమునఁబోవుచున్న కామధేనువు యొక్క గన్నీరు తనమీఁదఁబడినంత దేవేంద్రుఁ డామెను నీ దుఃఖమునకుఁ గారణమేమని యడిగెను. అందుల కామె “దేవేంద్రా! నా బిడ్డలగు రెండెల్లను గరకుండు మండుతొడలో బాధించుచున్నాడు. దానినిచూచి సహింపలేక దుఃఖించుచున్నా”ననెను. లోకములో లెక్కలేని పశువులుండగా రెండెల్లకు బాధగలిగినందున సంత దుఃఖముచెందెఁగాదా కామధేనువు. తల్లికిఁ బుత్రునందుఁగల ప్రేమ యట్టిది. అట్లుండ నొక్కఁడేపుత్రుండగు రాముని బదునాలుగేం డ్దరణ్యమున బాధలుపడుటనుజూచుట కేతల్లి యొప్పుకొనును? నిన్ను చెల్లెలని భావించిన రామునితల్లియగు కౌసల్యను దుఃఖసముద్రములో ముంచితివే. నీకుమారుడని చెప్పుకొని లోకమునఁ దలయెత్తి తిరుగఁగలనా? నే నరణ్యముననుండి రామునకుఁ బట్టాభిషేకముచేయించి దోషము పోగొట్టుకొనఁగలను. నీ

పాపమునకేమి పరిహారము? నీ వడవిపాలగుటయో, ప్రాణము విడుటయో తప్ప చేయఁదగినదేమియులేదు.” అనిచెప్పి నేలఁ బడి మూర్ఛిలైనను.

భ ర తు ని శ ప థ ము లు .

చాలసేపటికి భరతుఁడు తెలివిపొంది శత్రుఘ్నునిఁ గూడి కౌసల్యవద్దకేగి యామె చరణములకు మ్రొక్కి నిలుచుండ నామె దుఃఖాతిశయముచే “రాజ్యము లభించునాయని యాతురపడుచుంటివే. కైకేయి నీకొఱకు రాజ్యము సంపాదించియున్నది. నా ప్రాణసమానుఁడగు రాముని యరణ్యములకుఁ బొమ్మనుటేల? నేను సుమిత్రఁగూడి భరతవమునెత్తుకొని రాముఁడున్నచోటికిఁ బోయెదను. సకలైశ్వర్యములతో నిండిన రాజ్యసుఖ మనుభవింపు”మనెను. ఇట్టి యప్రియవచనములు వినినంతనే భరతుఁడు మూర్ఛిలైనను. కొంతసేపటికిఁ దెప్పితి భరతుఁడు కౌసల్యపాదములకు మ్రొక్కి చేమోడ్చి “తల్లీ! నాకు రామునియందుగల భక్తి నీకుఁదెలియదా? నన్నిట్లు నిందింపఁదగునా? న్యాయముగ రాముఁడే రాజుకావలె నను ధర్మము నాకుఁదెలియదా? రాముని యరణ్యవాసమునకు సమ్మతించియుంటినేని గురువుచే నుపదేశింపఁబడిన విద్యలు నాకు స్ఫురింపకుండుగాక. రాముని యరణ్యవాసమున కొప్పుకొనియుంచునేని సూర్యుని కెదురుగ మలమూత్రములు విసర్జించువాని కెట్టిపాపముగలుగునో నా కట్టి పాపము కలుగుగాక. రాము సరణ్యవాసమున కంగీకరించియుంటినేని సేవకులచేఁ బనులు సేయించుకొని వారికి వేతనములీయనివాఁడు పొందు

పాపము ననుభవించునుగాక. రాముఁ డరణ్యమునకుఁబోవ  
సమ్మతించియుంటినేని ప్రజలను గన్నబిడ్డలవలెఁ బాలించు  
రాజునకు ద్రోహముచేసినవాని పాప మనుభవించునుగాక.  
రాము నరణ్యవాసమునకు సమ్మతించియుంటినేని యుద్ధభూమి  
నుండి పాటిపోయినవాని పాప మనుభవించునుగాక. రామ  
చంద్రుని యరణ్యవాసమున కనుమతించియుంటినేని తల్లిదండ్రు  
లను పెద్దలను గౌరవింపనివాని పాప మనుభవించునుగాక.  
రాముని యరణ్యవాసమున కంగీకరించియుంటినేని మిత్రబ్రా  
హ్మలు, గురునిందసేయువారు, పరోపకార రహితులు, కృత  
ఘ్నులు, కల్లరులు, జూదగాండ్రు, స్త్రీలోలురు, బహుపుత్రకు  
లగు దరిద్రులు, అన్నపానము లుండియు నాఁకలి దప్పలచేఁ  
బీడింపఁబడినవారి కిడినివారు, సకల సీచకార్యములు సేయు  
వారు పొందు పాపము లనుభవించునుగాక” యని పరిపరివిధ  
ముల శపథములుచేసి మూర్ఛిలెను. కాసల్య యతని కుపచార  
ములు సేసి యోదార్చెను. రాత్రి గడచెను.

ద శ ర థు ని యం త్యక్రియలు.

మఱునాఁడు వవిష్ణుఁడు భరతునకు ధైర్యముచెప్పి తై  
లమునుండి దశరథునిశవము నెత్తించి యలంకారములుచేయిం  
చెను. భరతుఁడు “తండ్రీ! దూరదేశమునుండి వచ్చిన నన్ను  
జూడవా? నేను లేనితఱి సీతారామలక్ష్మణుల నరణ్యమునకుఁ  
బంపి నీవు స్వర్గస్థుఁడవయితే. నామీద నీకేమి కోపమా?  
తెలిసి నీయందెట్టియపరాధముచేసినవాఁడఁగానే. ఇంక నన్నా  
దరించి నీవలె బుజ్జగించువా రెవరు? నీకడపటిమాటలు విను

భాగ్యమైనను లేదాయేనే. అయ్యో! నే నెంతపాపాత్ముడను” అని అనేకవిధములుగ శోకింప వసిషాదు లూరటఁ జెప్పి యగ్ని సంసారాదులఁ జేయించిరి. శత్రుఘ్నుఁడును భరతునియట్ల శోకించి పితృకార్యములుజేసెను. పదిదినములుగడచినవి. పదు నొకండవదినము శ్రాద్ధకర్మములు జరిగినవి. అనేకవిధ దానములుసేసిరి. పదుమూడవదిన మస్థిసంచయనమునకై భరతుఁడు స్మశానమునకుఁ బోయి తండ్రినిగూర్చి మిక్కిలి శోకించెను. అప్పుడు వసిష్ఠుఁడు “భరతా! నీవు తెలివిపరుఁడవు. ఆకలిదప్పులు, శోకమోహములు, జరామరణములు సకల ప్రాణులకు సహజమే. వానిని జయించుట యుత్తమలక్షణము కావునఁ జరుగవలసినఁ గార్యములు చేయుమని క్రియాదులను పూర్తిచేయించెను.

భరతశత్రుఘ్నులు గృహమునకుఁబోయిరి. చిత్రవిచిత్రముగ నలంకరించుకొనిన మంధర యటుఁబోవుచుండ ద్వారపాలకులు శత్రుఘ్నునితో నామెయే రాముని యరణ్యవాసమునకును రాజు మరణమునకును మూలకారణంబని చెప్పి శత్రుఘ్నుఁడు కోపావేశముతో మంధరను జుట్టుపట్టుకొనితన్ని నేలఁ బడఁద్రోసి కొట్టఁగా నాగూని పెడబొబ్బలు పెట్టెను. అంత భరతుఁడు స్త్రీవధ పాతకమనియు, రాముఁ డలుగుననియుఁ జెప్పి శత్రుఘ్నుఁడు మంధర నంతటితో వదలిపెట్టెను.

భరతుఁడు రామునిఁ బ్రార్థింప నేగుట.

పదునాల్గవదినము రాచకార్య నిర్వాహకులు భరతుని పట్టముగట్టుకొనఁ బ్రోత్సహింప నతఁడు రామునిఁ దోడ్పాని

వచ్చుట యొక్కటే సాధ్యమనియు నందునిమిత్తము సకలవిధ సన్నాహములుగావింప సుమంత్రున కాజ్ఞాపించెను. వెంటనే మార్గములు చక్కఁబెట్టుట, యచ్చటచ్చట విడియుటకుం దగిన యేర్పాటులుసేయుట మున్నగుకార్యము లతీ తీవ్రముగ జరుగుచుండెను. ఇంతలో వసిష్ఠుఁడు భరతశ శత్రుఘ్నులను మంత్రులను పామంతులను బౌరులను సభకురప్పించి ‘భరతా! దశరథుఁడు కాలధర్మము నొందినందునను రాముఁ డరణ్యము నకుఁ బోయినందునను రాజ్యభారము నీవు వహింపవలెనని చెప్పఁగా భరతుఁడు సభలో నేడ్చి “గురూత్తమా! జ్యేష్ఠుఁడే రాజగుట ధర్మమార్గమైయుండ నన్నందులకు నియమింప నగు నా? నేనెన్నఁడైన నట్టియధర్మమున కీయకొందునా? రాముని తోడొకనివచ్చి పట్టాభిషేకముచేయుటయే యుత్తమమని నిస్సందేహముగఁబలిక సుమంత్రునితో రథగజ తురగ పదాదులను సకల బంధు మిత్రులతోడను బయలుదేరవలెనని యాజ్ఞాపింప నన్నియు సిద్ధమయ్యెను. కొసల్యాది తల్లులను, వసిష్ఠాది మునులను బురప్రముఖులను వెంటఁబెట్టికొని భరతుఁడు శత్రుఘ్నునిఁగూడి బయలువెడలెను.

భరతాదులు గంగాతీరము సేరిరి. గుహుఁడు వచ్చుచుండు గొప్పసైన్యమును కోవిదార ధ్వజమునుజూచి తన మంత్రులతో “భరతుఁడు సైన్యముతో రామునిమీఁదికి యుద్ధమునకుఁ బోవుచున్నాఁడు. మన సైన్య మాయుధములతో సిద్ధముగ గంగాతీరముననుండి భరతునిసైన్యము నడ్డగింప వలె”నని చెప్పెను. సుమంత్రుఁడు గుహునిసాయమున గంగను దాటి భరద్వాజాశ్రమము సేరవచ్చుననెను. భరతుఁ డట్లే

గుహుని తోడితెమ్మనెను. గుహుండు రాజమర్యాదలుగావించి భక్త్యానులు సమర్పించి “రాజకుమారా! సకలవిధ మాంస ఫలాహారములు సిద్ధముగనున్నవి. నీవును, నీ సరివారమును మా యాతిభ్యము గైకొనవలె” ననెను. భరతుండు గుహుని తో “మిత్రమా! నీమాటలు నాకు సంతృప్తిగలిగించినవి. ఇంత పరివారమునకు నీ వాతిభ్యమిచ్చుట యెట్లు నెను. గుహుండు డండులకు “నా కంతమాత్రము శక్తియున్నది. కాని నీ వింత గొప్పసైన్యముతో బయలుదేరినందున రామున కపకారము. చేయఁదలఁచితివేమోయని సందేహముగలుగుచున్న”దనెను. భరతుండు “గుహా! తండ్రివంటి నాయన్నను మరలిరమ్మని రాజ్యమేలుమని ప్రార్థింపఁబోవుచున్నాను. నామాటనమ్ముము. నాకు భరద్వాజాశ్రమమునకు మార్గముచూపు” మనెను.

ఆరాత్రి భరతుండు గుహుని యాతిభ్యముఁ గైకొని యతనిచే రాముండు సీతతో నెచ్చటఁ బరుండెనో, లక్ష్మణుండు డెట్లు నిద్రింపక రామునిగుణములఁబొగడుచు రాత్రిఁగడవెనో తెలిపినంత భరతుండు చింతించి గుహునితో నారాత్రి గడపి, జడలు, నారచీరలుదాల్చి మఱునాండు భరద్వాజాశ్రమము సేరెను. ఆ మిని వసిష్ఠుని భరత శత్రుఘ్నులను సత్కరించి కుశలంబులడిగిన యనంతరము వీరును భరద్వాజుని యాశ్రమ వాసులను క్షేమమడిగిరి. అంత భరద్వాజుండు “భరతా! తల్లి చేసినదిచాలక నీవును రాముని బాధింప నెంచి సైన్యముతో వచ్చితివా?” యనినంతనే భరతుండు చాలదుఃఖించి “ఋషి తిలకా! మీకుఁదెలియని దేమున్నది? రాముని మరలిరమ్మని ప్రార్థింపఁబోవుచున్నా”ననెను. అంత ముని చాల సంతోషించి

భరతునకు సపరివారముగ విందొసఁగెను. ఒక్కముహూర్తమునఁ బురము సృష్టింపఁబడెను. దేవతాస్త్రీలవంటివారు వచ్చినవారల కందఱికి సకలోపచారములు చేసిరి. పలువిధముల పిండివంటలు, భక్ష్యభోజ్యములు, నేయి, పాలు, పెరుగు, ద్రాక్షారసము, తేనె మొదలగునవి సమృద్ధముగ నుండినవి. సర్వులు భుజించి దేవలోకములో నున్నామనియే భావించిరి. ఆరాత్రి యట్లుగఁడచెను. మఱునాఁడు భరతుఁడు భరద్వాజుని దర్శించి “మునిపుంగవా! నా కనుజ్ఞయిమ్ము నా యన్నయగు రామచంద్రుఁడున్న స్థలమునకు మార్గముదెలుపవలె”నని కోరెను. అప్పుడు తల్లులు ముగ్గులును మునికి నమస్కరించుచుండ వీరిలో నెవ రెవరితల్లియో తెలుపమనెను. భరతుఁడు మహాపుణ్యముచేసి రామునిగన్న కౌసల్య యీమె, రత్నములవంటి లక్ష్మణశత్రుఘ్నులగన్న పూజ్యురాలు సుమిత్రాదేవి యీమెయని, తనతల్లినిచూచి: “ఎవతెగిర్భమునఁ బుట్టిన పాపముచే నఁకీర్తిపాలైతి నో, తండ్రిని పోగొట్టుకొంటి నో, అన్నదమ్ములను వనముపాలుసేసి కడు క్రుందుచున్నా నో యట్టి మహాపాపిష్ఠురాలగు కైకేయి యీమెయే యని చెప్పెను. అంత భరద్వాజుఁడు “భరతా! లోకమున నీవంటి భ్రాతృవత్సలుఁ డెవ్వఁడున్నాఁడు. నీకీర్తి న్యాపింప నిట్లుచేపతి నని రాముఁడు చిత్రకూటముననున్నాఁడనియు నందులకు మార్గవిద్దియనియుఁ జెప్పి యనుజ్ఞ యొసంగి వసిష్ఠాదులను పిఱిగొలిపెను. భరతుఁడు చిత్రకూటపర్వతప్రాంతముసేరి సైన్యము నొకచోట నిలిపి వసిష్ఠుని సుమంత్రుని తోడుకొని పొగయగుపడు దిక్కుగఁ బోయెను.

రామునిదర్శించుట.

అట రామచంద్రుడు చిత్రకూటపర్వతపు సొగసును మందాకినీనదియొక్క గాంభీర్యమును వన రామణీయకతను సీతకుం జెప్పుచు భరతుని సైన్యము వచ్చు గొప్ప ధ్వనిని విని “లక్ష్మణా! అడవిమృగాలు భయపడి దిక్కులు తెలియక పరుగిడుచున్నవే ఈ పెనుశబ్ద మెందులకుఁగలగెనో చూడు” మనెను. లక్ష్మణుఁడొక చెట్టు నెక్కిచూచి “అన్నా! కోవిదార ధ్వజము గనబడుచున్నది. కైకేయివరమువలన రాజ్యము పొందియుఁ దృప్తిజెందక పాపాత్ముఁడగు భరతుఁడు గొప్ప సైన్యముతో మనమీదికి వచ్చుచున్నాఁడు. నీ యనజ్ఞయైనచో నే నాయుధములు ధరించి భరతుని సైన్యముతోఁగూడ నాశమొందించెద” ననెను. అంత రాముఁడు “లక్ష్మణా! ఏల నీకింతకోపము? భరతుఁడు నాయందు నీయంతభక్తిగలవాఁడు. నా కెన్నఁడు హానిచేయును. నన్నుఁగొనిపోయి పట్టుగట్ట నెంచియే వచ్చుచున్నాడని నాకుఁ దోచుచున్నద” నెను.

భరతుఁడు తన తల్లులను దోడ్కొనిరమ్మని వసిష్ఠుని తోఁజెప్పి సుమంత్రుని గుహుని వెంటఁగొని నారచీరలుగట్టి యున్న పర్ణశాలలో నగ్నివలెఁ బ్రకాశించుచుండు రాముని సీతను లక్ష్మణుని చూచి రామలక్ష్మణుల జడలను నారచీరలను గని మిక్కిలి శోకించుచు రామునిముందర సాష్టాంగముగఁబడి మ్రొక్కెను. జడలు నారచీరలు దాల్చియున్న భరతునిఁ జూచి రాముఁ డాశ్చర్యముతో నతనిఁ జేరఁదీసి కౌగిలించి కొని శిరము మూర్చిని “భరతా! నీవు రాజ్యపాలనము



సేయక నిచ్చుటి కేల వచ్చితివి? తండ్రియనుమతిఁబొంది వచ్చితివా? ప్రతిదినము తల్లికి, తండ్రికి, గురువునకు నమస్కరించుచున్నావా? దేవతలను అతిథులను బూజించుచున్నావా? మన యుపాధ్యాయుడగు సుధన్వుని భక్తితోఁ బూజింతువు కదా? మంత్రులు నీకుఁదగినహితములు సెప్పచున్నారా? నీవు నీబుద్ధి నుపయోగించి ప్రజాక్షేమమెఱిగి పాలించుచున్నావా? బంధుమిత్రుల నాదరింతువుగదా? కౌసల్యా సుమిత్రలను నీ తల్లినిఁబోలెఁ బూజింతువా? భృత్యులకుఁ గాలముదప్పక జీతము లిచ్చుచున్నావా? అర్ధరాత్రమున నిద్రచాలించి ధనసంపాదననుగూర్చి యాలోచింతువా? నీవు నీయాలోచనలను కార్యపూర్తియగునంతవఱకు నితరుల కెఱుకపఱచవుగదా? పది వేవురు మూర్ఖులకంటెఁ బండితుఁ డొక్కఁడు చాలును. సమయమునకుఁ దగిన యాలోచనము సెప్పఁగలవాఁడును బరుల మనోభావము లఱుమఁగలవాఁడును బుద్ధిమంతుఁడును గార్యశూరుఁడు నగు మంత్రి సామాన్యరాజును సైతము ధనవంతునిఁ జేయఁగలఁడు. నీవు నేరములను బక్షపాతములేక విచారించి తగురీతిని నేరగాండ్రును దగినంతమాత్రమే డింజింతువుగదా? నీ వెన్నఁడు నకృత్యములుచేసి ధన మన్యాయముగ నార్జింపవుగదా? నేనాధిపతులు త్రికరణశుద్ధిగలిగి వర్తింతురా? నీవు వారిని సమయములెఱిగి సత్కరించి వారిమనంబుల నాకర్షింతువుగదా? నీ వితరదేశములకుఁబంపు దూతలు బుద్ధిమంతులై సమర్థులై కార్యంబుల నిర్వర్తింతురుగదా? నీ యుద్యోగస్తులు లంచగొండులుకారుగదా? యోగ్యతల ననుసరించి యుద్యోగము లిత్తువుగదా? ఆదాయ వ్యయముల నెఱిగి

యుక్తమగుపన్నులుమాత్రము విధించి ప్రజల నొప్పింపక వారి  
జేమముఁగోరి బహుజనోపయోగకార్యములు సేయుచుందువు  
గదా? నామదానభేదదండోపాయముల సమయమెఱిగి యుప  
యోగింతువుగదా! మన పూర్వికులవలె నుత్తమమార్గముననే  
నడచుచున్నావా? ధర్మార్థకామములలో ధర్మమునకే ప్రాముఖ్య  
మిత్తువుగదా? అట్లుసేయకున్నఁ బ్రజలుసేయపాపము రాజును  
జేరి యతనికి నరకవాసము గలిగించును. “యథారాజా తథా  
ప్రజాః” అనునట్లు మార్గదర్శకుఁడగు రాజెట్టి నడవడిగలిగి  
యున్నఁ బ్రజల కట్టి నడవడియొ యొనఁగూడును” అని సకల  
రాజధర్మములను వివరించునట్లు ప్రశ్న లడిగెను.

అందులకు భరతుఁడు “అన్నా! నీవంటి రాజోత్తమున  
కుండవలసిన ధర్మములు రాజ్యమునే యధర్మముగఁ బొందిన  
నావంటి నీచున కెట్లు సాధ్యము? మన వంశములో జ్యేష్ఠుఁ  
డుండఁగాఁ దమ్ముఁడు రాజగుట యెన్నఁడై న నుండెనా? అట్టి  
దుర్గతి నాకుఁగదా పుట్టినది. స్వయముగ ధర్మమనుష్ఠింపనివాఁ  
డితరుల ధర్మమార్గమున నడచునట్లు చేయఁగలఁడు? కావున  
నీవు మన పూర్వార్చారము ననుసరించి రాజ్యభారమువహించి  
నీవు వినఁదినధర్మముల ననుష్ఠించి శాశ్వతయశముఁగాంచుము.  
నీ విట్లురాఁగా మనతండ్రి నీయెడఁబాటు సహింపలేక నిన్ను  
దలంచుచుఁ బ్రాణము వదలెనట. నాకు వార్తవచ్చి నేను  
వచ్చుసరికి నీవును రాజునులేని యయోధ్య పాడుపడినట్లుండె  
ను. ఇప్పుడు నీవును లక్ష్మణుఁడును దండ్రుకిఁ దిలోదకము  
లీరువలె” ననెను.

పిడుగువంటి తండ్రురణవార్త వినినంతనే రామచంద్రుడు దుఃఖసాగరమున మునిగి “అయ్యో! నావంటి పాపి యెవ్వడుండును? తపముసేసి నన్నుగన్నతండ్రికి ప్రేతకార్యములుచేసి పిండోదకములీయని నాజన్మమెందులకు? భరతా! సీవును శత్రుఘ్నుడును బుణ్యముచేసినవారలనవచ్చును. పదునాలుగేండ్లుగడచినను నే నయోధ్యకురానేల? నే నడవులలోనే జీవితముగడపు టుచితము” అని పెద్దగొంతెత్తి రోదనముచేసి “అత్తుణా! నీకీక తండ్రిలేడు. సీతా! నీకీక మామలేడు. మీరును నావలె బాపముచేసినవారలైతి” రని పలవిపనవి శోకింప భరత శత్రుఘ్నులు ‘అన్నా! నీవెంత యేడ్చినను మరణించినతండ్రి మరల బ్రతికివచ్చునా? లేమ్ము. తర్పణాదాలు చేసి పితౄణము దీర్చుకొమ్మ” నిరి. రామచంద్రుడు డంత సీతాలక్ష్మణులగుడి మందాకినీనదిలో స్నానముచేసి తనకున్న గారపిండిని పిండముగ నొసంగెను ఎవని కేది యాహారమో యదియే దేవున కారగింపుచేయవచ్చునను న్యాయము ననుసరించెను. వారందఱు పర్ణశాలకువచ్చి మరల బిగ్గఱగ నేడ్చిరి. ఈ శబ్దము విని కౌసల్యాదలు వసిష్ఠాదులందఱు వచ్చిరి. బంధుమిత్రులును పౌరశ్రేష్ఠులును వచ్చి రామచంద్రునిజూచి యోదార్చి యతనిచే సంతోషపడుపఁబడిరి.

కాసల్య సీతారామలక్ష్మణులజూచి వారి కిట్టి దుర్గతి ప్రాప్తమయ్యెనే యని పలువిధములుగ సుమిత్రతో జెప్పుకొని యేడ్చి యామెచే నోదార్పుపొందెను. రాముడు కౌసల్యాదేవిపాదముల నంటి నమస్కరించి సుమిత్ర కై కలకును వసిష్ఠాదులకును నమస్కరించెను. మఱల రామచంద్రుడు

“భరతా! నీవు జటావలగలములు ధరించినందుల కేమికారణమని” యడిగెను. భరతుఁడు వినయముతో “అన్నా! కొరరాని వరముగోరి నాతల్లి నిన్నరణ్యమునకుఁ బంపి భర్తనుగోల్పోయినది. నాకుఁ దీరని యవకీర్తి గలిగించినది. అందులకుఁ బ్రాయశ్చిత్తముగ నే నీరీతి నీవలె నీ పనునాలుగే-డ్లు గడుప నిశ్చయించితిని. నీవు నాయొక్కయు మంత్రులయొక్కయుఁ జారులయొక్కయుఁ గోరికచొప్పున నయోగ్యకేతెంచి పట్టాభిషిక్తుఁడవుకమ్మ” అని సవినయముగఁ బ్రార్థించెను.

రామచంద్రుఁడు భరతుని యుగ్రప్రతిజ్ఞ కచ్చెరువొంది “భరతా! నీ నడవడి లోకమున కొక యాదర్శమార్గమగును. మనము సద్వంశమునఁ బుట్టినవారము. సత్యముతప్పము. ధర్మము. సత్కీర్తిమంపము. తల్లిని, తండ్రిని, గురువుల దేవతలుగఁ బూజింతుము. తండ్రివాక్యము పాటించుటకంటె నుత్తమమగుధర్మమింకెదిగలదు? తండ్రి మరణించినంతనే యాతని ససత్యనంతునిగఁజేయుట నాపనిగాదు. అతనియాజ్ఞ దాటరానిది. అతఁడు నిన్ను బురమును బాలించునట్లును, నన్ను వనమును బాలించుమనియు విభాగము లేర్పఱచినాఁడు. అది జరిగి తీరవలెను. అనినంత భరతుఁడు “అన్నా! నీమాటచొప్పున రాజ్యమిప్పుడు నాదిగదా. నేను నీదాసుఁడ నగుటచే నాసొత్తు నీసొత్తే యగును. నీ వరణ్యముననుండిన నీవలనిలాభములను జనులు పడయలేరు. నీ వాదర్శపురుషుఁడవు. నీవు లోకము నుద్ధరింపఁ బుట్టినవాఁడవు. నీ సుగుణగణంబులు లోకుల నాకర్షించినవి. నీపాలనచే వారికిఁ గలుగఁగల యానందము లేనందున వారెల్లరు దుఃఖం

తుచే. నీవు దయాస్వరూపుడవే. నీకుఁ దెలియనివిలేవుగదా!  
కనుక నా ప్రార్థనము సంగీకరింపు” మనెను.

భరతుని యుత్తమవాక్యముల కానందించియు ధృఢ  
ప్రతుఁడగు నా రాముఁడు “సోదరా! నా వననాసమునకుఁ  
గై కేయిదశరథులే గారణభూతులని భావించుచున్నావు.  
భగవంతుఁడు ప్రతివ్యక్తియొక్క హృదయమున నుండి కాలా  
నుగుణముగ నా యా కార్యములకుం దగినబుద్ధినిచ్చి పనులం  
జేయించును. నాకీవనవాసము ప్రాప్తముగనుక నిట్లుజరిగినది.  
ఇందులకు నీవెంతమాత్రము చింతింపరాదు. ఇక తండ్రి మరణ  
మునుగూర్చి యేమందునా? పక్షమైన ఫలము నేలరాలుట  
సహజమే. పుట్టినవారు గిట్టకతప్పదు. రాత్రి సముద్రములోఁ  
బ్రవహించిన గంగాజలమును మరల కావలెనన్న వచ్చునా?  
ఋతుధర్మములుమారుట, బాల్య యశావన కౌమార వార్ధక్య  
ములు వచ్చుటఁ బోవుట సహజమే, సముద్రమున రెండు  
కొయ్యతుండ్లు కొట్టుకొనివచ్చి యొకటిగఁజేరి కొంతసేపటికి  
సంబంధములేక వీడిపోవును. అట్లే ప్రపంచమునఁ దల్లియని  
దండ్రియని సోదరులని బంధువులని మిత్రులని కలయికలు  
గలుగుటయు మరణాదులచే వియోగము సంభవించుటయు  
జరుగుచునే యుండును. ఇందునిమిత్తము వగచుట యుక్తము  
గాదు.” అని బోధించెను.

భరతుఁ డందులకు “అన్నా! నేను తండ్రిమరణమును  
గూర్చి మిక్కిలిచింతనొంద లేదు. నీ యరణ్యవాసమునుగూర్చి  
యు నా యపకీర్తినిగూర్చియు దుఃఖించుచున్నాను. నీ వట్లు  
రాకున్న నేను నీతోనుండుటకై న సంగీకరింపుము” అని వేడు

కొనెను. రాముఁడు “భరతా! నీకు నాయుండున్న గౌరవభావము నే నెఱుంగుదును. కాని వేనవేలేడ్లు సత్యము, ధర్మము, దప్పక ననేక యజ్ఞములుచేసి గొప్పకీర్తిగడించిన మన తండ్రి యొక్క సత్యప్రతిజ్ఞను నెఱవేర్చుటకై నాకు ముఖ్యము. నీకు నేను జ్యేష్ఠుఁడగుటచే నాచూట నెఱవేర్చుటయు నీకు ధర్మమేయగు ననుట మఱువకుము” అనెను.

అంతలో జాబాలియను బ్రాహ్మణుఁడు “రామా! తండ్రియెవడు? తల్లియెవతె? బాటసారి మార్గసుధ్యమున నొక సత్రముననో చావడియందో దిగి యచ్చటఁ గొండఱితోనుండియు మఱలఁ దానొకఁడే తనదారినిఁబోవునట్లు తాత్కాలికముగఁ దల్లి, తండ్రి, సోదరులు, బంధు మిత్రులతో నుండుము గాని మరణించునపుడు తండ్రి వెంటవచ్చునా? తల్లి వెంటవచ్చునా? ఎవరును రారు. తండ్రియుండినపు డతనిమాట. చచ్చిన నంతటితో వారిసంబంధము తెగినట్లే. అతనిమాటను బాటింప నీ వరణ్యచాసముండుట యనవసరము. శరీరమునకుఁ బలువిధ కష్టముల నిచ్చునట్టిదియు మనసునకు సంకటమిచ్చునట్టిదియు నగు వనవాసము చాలించి ధన ధాన్యాది సంపదలతో నిండిన రాజ్యసుఖ మనుభవింపుము. కంటికిఁగూపడుదానిని వదలి ఎక్కడనో యున్నదని ఎచ్చటనో యున్నారని ఎప్పుడో యెచ్చటో సుఖమో దుఃఖమో గలుగునను మాటలు నమ్మరాదు. ఒకఁడు దాఁచినడచుచున్నాఁడు. వాని బంధువు లింటనుండి సుఖమగుభోజన మొకని కిడినంత, మార్గమునఁ బోవు వాని కది యాఁకిలితీర్చునా? అట్లే యీలోకమున నితరుల కిచ్చిన యన్నము దేవతలకు, పితృదేవతలకుఁ బ్రీతియగు

ననుట నిజముకాదు. కనుక మరణించినవారిమాటను గౌరవించి నీవీ వనవాసము చేయనక్కరలేదు. అయోధ్యకు రమ్ము. రాజ్యముగైకొమ్ము. భరతునేగాక మమ్మందఱిని సంతోషపఱపు” మనెను.

జాబాలియాడినమాటలకు రాముడలిగి, “సకలశాస్త్రములుచదివిన బ్రాహ్మణుడవగు నీవీరీతి నిరీశ్వరవాదముసేసి కంటికగుపడుదానినినమ్మిన జాలుననుట యుచితమా? మన కన్నెట్టిది? నిజము నెఱుంగునా? సూర్యుడు తూర్పునుండి పడమరకుఁ బోవునట్లు కంటి కగపడుచున్నదే, నిజముగఁ జలించునది భూమియేకదా. మనశరీరములోనుండు మనయాత్మయైనను మనకంటి కగుపడునా? అంతమాత్రమున నాత్మ లేదనవచ్చునా? ఎంతబుద్ధిమంతు లెన్నియాలోచనలుచేసి యెన్నిస్రయత్నములుచేసినను గొన్ని పనులు జరుగకుండుట కేమికారణము? దైవమేకదా. అట్టిదైవము కంటికగుపడునా? లేనందున దైవము లేదనుట యుక్తమా? ప్రపంచమున స్థూలముగ నుండు వానికెల్ల ముఖ్యాధారము సూక్ష్మమేయగును. కంటికగుపడు శరీరమునకు దృగ్గోచరముకాని గాలియే ప్రాణాధారము. ఈ లోకముననుండు సకల ప్రాణుల బాగోగులకు కోట్లకొలది మైశ్య దూరముననున్న గ్రహ నక్షత్రముల చలనమే కారణమని యొప్పుకొనుచున్నాముగదా. తండ్రి మరణించినంతనే యతనితో సంబంధముపోవునంటివి. ఇది మానవలక్షణమా? తండ్రి జీవించియున్నను మరణించినను దైవస్వరూపుడే. అతనితోఁ బ్రతిజ్ఞచేసి యతఁడు పరలోకగతుడైనంత సత్యము తప్పదునా? అట్లుచేసిన లోకులు నన్నేమని తలఁతురు? నా

మాట కెట్టివిలువయునుండదు. సత్యముననే లక్ష్మీయుండును. సత్యముమీఁదనే ధర్మ మాధారపడియుండును. మనస్సు, వాక్కు, కర్మలచే సత్యముననుష్ఠించువాని కీలోకమునఁ గీర్తియుఁ బరలోకసుఖమును గలదు. సత్యముదప్పినవాని కిహపరములు రెండునులేవు. కనుక నీవిట్టి విపరీతమతమునుబోధించినాచే నధర్మముఁజేయింపఁ బూనిన నిన్ను నాతండ్రి యెట్లు దగ్గఱఁజేర్చెనో నాకు బోధపడలేదు. సత్యము, దయ, జపము, తపము, దానము మున్నగునవి మోక్షమార్గములు. వాని సత్క్రమింపఁ బురికొల్పుటఁ గడునీచమని వేఱుగఁజెప్పనేల” యని మందలించెను. అందులకు జాబాలి “రామచంద్రా! నేను నాస్తికుఁడనుగాను. అధర్మముచేయఁ బ్రోత్సహింపను. కాని నిన్ను బురమునకు మరలిరిమ్మనుటకై యిట్లు పలికితి” ననెను.

ఇంతలో వసిష్ఠుఁడు “రామా! జాబాలి మూఢుఁడని యెంచకుము. నీయందలి యనురాగముచే నిన్ను బురమునకు మరల్పనెంచి యిట్లు పలికెను. నీ వతినియందు శాంతచిత్తుఁడవుగమ్ము. నీకీ ప్రపంచసృష్టిక్రమమునెప్పెదను. ఈబ్రహ్మాండమంతయు జలమయమైయుండెను. అందు భూమి సృష్టింపఁబడెను. పరబ్రహ్మముచే బ్రహ్మాదిదేవతలు గలిగిరి. భూమి నీట మునుగుచుండఁగా విష్ణుదేవుఁ డాదివరాహరూపమున దానినెత్తెను. బ్రహ్మ తన పుత్రులగు మరీచ్యాదులఁగూడి జగమునంతయుఁ బూర్తిగ సృష్టించెను. బ్రహ్మకు మరీచి పుట్టెను. అతనికిఁ గళ్యపుఁ డుదయించెను. కళ్యపునకు సూర్యుఁడుపుట్టెను. అతనికి వైవస్వతమనువు పుట్టెను. వైవస్వతునికుమారుఁ డిత్వాకుఁడు. అతఁడే యీ యయోధ్యను



బాలించిన మొదటిరాజు. ఆ వంశమునఁబుట్టినవాడవే నీవు. నీవంశమున జ్యేష్ఠుఁడే రాజగుట యాచారము. దాని ననుసరించి నీవు రాజ్యముపాలించుట ధర్మము. నేను నీ తండ్రికిని నీకు నాచార్యుఁడను. నీవు నామాటఁబాటించుట యుక్తము. నీవు సత్యము వీడనివాడవు. ధర్మము నాచరించువాడవు. భరతుఁడు నిన్నాశ్రయించి తండ్రిచేఁ దన కీయఁబడిన రాజ్యమును నీకిచ్చుటంజేసి నీకు వ్రతభంగముకానేరదనియుఁ జెప్పెను. కాని రామచంద్రుఁడు, “ఆచార్యా! నాయందు నీకుఁగల యనుగ్రహము నే నెఱుంగుదును. లోకమునఁ దల్లిదండ్రులకు వెనుక గురువు ముఖ్యుఁడు. వా రిరువురలోను దండ్రీయాజ్ఞ దప్పరానిది. దానింద్రోసిపుచ్చి తల్లిమాటను దమ్మునిమాటను బాటంపనొల్ల” ననియె. అంత భరతుఁడు పరశాల ముందర దర్భలుపఱచి పరుండెను. పౌరజానపదులును “భరతా! రాముఁడు దృఢసంకల్పుఁడుగ నున్నవాఁడు. కాన మే మతని మరల్పలే”మనిరి. అప్పుడు రామచంద్రుఁడు “భరతా! నీ విట్లుచేయుటఁ దగదు. దానిం బోగొట్టుకొన నన్నదాఁకి జలమును స్పృశింపుము. తండ్రిమాట వమ్ముగాకుండునట్లు వర్తించుట మన యిరువురకు ధర్మమగు” ననెను. భరతుఁడు తండ్రి జేయునదిలేక బంగారుపాదుకల నుంచి ప్రార్థింప రామచంద్రుఁడా పాదుకలం దొడిగిగొని వదలెను. భరతుఁడు వానిని శిరమున ధరించి రామునకుఁమొక్కి- సీతా లక్ష్మణుల వీడుకోలు పొందెను. రామచంద్రుఁడు భరతశత్రుఘ్నుల నాలింగనము సేసికొని “భరతా! తల్లిని దూరకుము. నామీఁదను సీత మీఁదను ఒట్టుపెట్టియున్నాను. జాగ్రత” యనెను. రాముఁడు

తల్లులకు మ్రొక్కి వారిదీవనలనొంది దూఖి మతిశయింపఁ బర  
శాలలోనికిఁబోన, భరతుఁడు “ అన్నా ! పదునైదవయేఁటి  
తొలిదినము నీవు రాకున్న నగ్నిప్రవేశముచేతు ” నని ప్రతిజ్ఞ  
చేసి మఱలెను. అతఁడు చిత్రకూటపర్వతమునకుఁ బ్రదక్షిణ  
ముచేసి పాదుకలను శత్రుంజయమును బట్టపుటేనుఁగుమీఁద  
నుంచి తల్లులతోడను వసిష్ఠాదులతోడను బరివారముతోడను  
మఱలివచ్చుచు భరద్వాజాశ్రమమున మునిక్రిమొక్కి జరిగిన  
వృత్తాంతముఁదెలిపి శృంగిబేరపురముచేరి గుహుని వీడ్కొని  
యయోధ్యచేరి తండ్రిగృహంబుసొచ్చి నందిగ్రామముననే రా  
ముఁడు మరలివచ్చునంతదనుక నుండ నిశ్చయించి యచ్చటికిం  
బోయి సింహాసనమునఁబాదుకలనుంచి పట్టాభిషేకముగావించి  
మిక్కిలి నియమముతో నా పాదుకలఁబూజించుచు నకలవిష  
యములను వానికి నివేదించి రాజ్యపాలనము సేయుచుండెను.

సీతారామలక్ష్మణులు చిత్రకూటమునఁ గొన్నిదినము  
లుండి భరతాదుల రాకను మాఱిమాఱికి జ్ఞప్తికిఁ దెచ్చునట్టి  
యాప్రదేశమువదలి యత్రిమహాముని యాశ్రమంబు సేరిరి.  
వా రా మునికి భక్తితో నమస్కరింప నమ్మునియు వారలఁ  
దగురీతి సత్కరించి “రామా! నాధర్మపత్ని వృద్ధురాలు. వేన  
వేలేండ్లు తపస్సుచేసి గొప్ప మహిమలుగలది. ఒకప్పుడనా  
వృష్టిగలుగగా వర్షము కురిపించినది. దేవతల మేలునెంచి పది  
రాత్రు రొక్కరాత్రుగఁ జేసినది. లోకమున మిక్కిలి నింద్య  
మగు అసూయ యణుమాత్రము లేనందున ననసూయ యని  
పిలువఁబడుచున్నది. సీత నామెకు మ్రొక్కుకొనుచు మనెను.  
అంత రాముఁడు చెప్పినంతనే సీత వయసుచేనిండిన ననసూయకు

మ్రొక్కెను. అంత నామె కడు ముదంబున నీత కనేక  
 వస్త్రాభరణములిచ్చి యలంకరింపజేసి “సీతా! నీ పాతివ్రత్య  
 ము లోకమున మిక్కిలి గొనియాడఁదగినది. స్త్రీలకు భర్తయే  
 దైవమనుట ననుష్ఠించిచూపేతివి. నీవు నీవృత్తాంతమునంతయుఁ  
 జెప్పుమనినంత నీత జనక రాజునకుఁ దాను నాఁగేటిచాలున  
 లభించినప్పటినుండి యీ యాశ్రమము చేరినంతవఱకుఁ గల  
 సకలవిషయముల నామెకుఁ బూసఁగ్రుచ్చినట్లు చెప్పి యామె  
 దీవనలు వడసెను. వారా రాత్రి యచ్చటనుండిఁ. మఱునాఁ  
 డుదయము ప్రాతఃకాలకృత్యములఁ దీర్చుకొని రాముఁ డత్ర  
 మునికి మ్రొక్కి యతనిమూలమున నా ప్రాంతపు రాక్షసుల  
 బాధనుగూర్చి విని యతని యనుజ్ఞఁబొంది దండకారణ్యము  
 ప్రవేశించెను.

అయోధ్యాకాండము సమాప్తము.

R. R. 240.

25-4-27

Rs 0.75



# రామమంత్రము

పాట — అటకాళము. నీలాంబరిరాగము.

- రామమంత్రము - శ్రీరామమంత్రము  
 ద్వీనిబోలుమంత్రమెద్ది దివిజులకైనక || రామ ||  
 సకలపాప హరంబగును  
 సర్వతాప శమంబగును  
 సాటిలేని సౌఖ్యమిచ్చు  
 సారతమంబగుచు వెలయు || రామ ||  
 సహస్రనామతుల్యమగుచు  
 సకలలోక పూజ్యమగును  
 సనక సనందాదులచే  
 సతతము భజియింపఁబడెడు || రామ ||  
 భుక్తిముక్తి యొసఁగునట్టి  
 భువినివెలయు మంత్రము  
 దీనజనుల కల్పతరువు  
 తెలియఁదరమె దీనిమహిమ || రామ ||  
 అపదుర్ధారకంబు  
 ఆనందదాయకంబు  
 అసురగర్వభంజకంబు  
 అమృతతుల్య మగుచు వెలయు || రామ ||

## ఇ త ర గ్రం థ ము లు

1. పరమపదసోపానము	...	0—3—0
2. రామగీతము	...	0—2—0
3. మహాత్ముని జీవితతత్వము	...	0—2—0
4. భక్తకథావళి	...	0—4—0
5. ఆంధ్రరాష్ట్రము	...	0—1—0

## ఆంధ్ర గ్రంథములు

1. హ్యుమెక్ డైట్	...	0—2—0
2. టాక్స్ టు ది యంగ్ భాగము I	...	0—1—0
3. „ భాగము II	...	0—1—0

రామాయణరత్నాకరము రెండవ మూడవ భాగములు  
అచ్చగుచున్నవి.

వంగీపురం రంగస్వామయ్యంగారు,

బ్రాహ్మణవీధి, పాకాల,

(చిత్తూరు జిల్లా).

---

శ్రీ కేంకటేశ్వర ముద్రాక్షరకాల, జండావీధి, చిత్తూరు.

